

CHOWKHAMBÂ SANSKRIT SEREIS

No. 358

श्रीमत्पुरुषोत्तमायुधप्रवरसुदर्शनावतार-
निम्बार्काचार्यविरचिता ।

दशश्लोकी ।

निर्दिष्टाचार्यपथावलम्बि-श्रीगिरिधरप्रपन्नविरचितया
लघुमञ्जूषाख्यव्याख्यया समुल्लासिता ।
वैष्णवसंप्रदायविदुषा न्यायोपाध्यायपदवीसनाथेन
काशीस्थ पं० हुण्ढिराजशास्त्रिणा
संशोधिता ।

DASHASHLOKEE

by

Shree Nimbârkâchârya

with a commentry called Laghumanjushâ

by

Shree Giridhar Prapanna

Edited by

P. Dhundirâj Shâstri Nyâyopâdhyây & Kâvyatirth

CHOWKAMBAI SANSKRIT SHIKSHALAYA

No. 358

संस्कृत-शिक्षण-संस्थान
द्वारा प्रकाशित

। किशोर्दशक

संस्कृत-शिक्षण-संस्थान-द्वारा प्रकाशित
संस्कृत-शिक्षण-संस्थान-द्वारा प्रकाशित
संस्कृत-शिक्षण-संस्थान-द्वारा प्रकाशित

DASHASHLOKEE

by
Shree Nimbharsingh
with a commentary called Dashashloke
by
Shree Girdhar Prasad
Edited by
N. B. (Shree) Shree Nimbharsingh & Kavyaseni

श्रीसर्वेश्वरो विजयते ।

श्री ६ भगवान्निम्बार्कमहामुनीन्द्राय नमः ।

लघुमञ्जूषादशश्लोकीव्याख्याया

भूमिका ।

अथेयं प्रकाश्यते मुद्रायित्वा लघुमञ्जूषाऽऽख्या दशश्लोकीव्याख्या । सेयं दशश्लोकी स्वयं भगवता श्रीनिम्बार्कमहामुनीन्द्रेण व्याधायि । निखिलद्वैतद्वैतदर्शनपुञ्जरहस्यमल्पबुद्धीनामुपकारायोपर्युक्ताऽऽचार्यवर्यैः संक्षेपेणाऽस्त्वां सङ्गृहीतम् । तदनु श्रीमद्भगवान्निम्बार्कमहामुनीन्द्रप्रदर्शितभेदाभेदासिद्धान्तपथधौरैयैः पदवाक्यप्रमाणपारावारीणैः श्रीभगवत्पुरुषोत्तमाचार्यदेशिकैः श्रुतिस्मृतिप्रमाणगर्भितं वेदान्तरत्नमञ्जूषाभिधानमादिमं भाष्यव्याख्यानं दशश्लोकीया निबद्धम् । यत्किल वाराणसेयचौखम्बासंस्कृतसीरीजनाम्नि संस्कृतपुस्तकमुद्रणालये प्राङ्मुद्रितमभूत् । लघुमञ्जूषाप्यस्या एव समस्तसरलार्था टीका । मिरजापुरस्थबदली(घाट)घट्टनिवासिना श्रीमदनमोहनदेवाधिदेवानां सेवाधिकारिणो महत्तमपण्डितप्रवरश्रीगिरिधारिप्रपन्नमहोदयाः खल्वस्या निर्मातारोऽन्येषामपि द्वैताद्वैतदर्शनग्रन्थानाम् ।

लघुमञ्जूषातिरिक्ता अन्या अपि काश्चन दशश्लोक्याष्टिकाः सन्ति, यासां यथावसरमस्माभिर्मुद्रणे प्रयतिष्यते । एतत्पुस्तकप्रकाशनसाहाय्ये पं०किशोरदासमहोदयाः विशेषतो धर्म्यवादाहार्थैः श्रीगोकुलदासान्तेवासिनः श्रीकेशवदासमहोदयादिदमुपलभ्य मुद्रणार्थं प्रेषयद्भिर्महानुपकारो विहितः ।

संभाव्यते चास्याः पठनपाठनादिना महानुपकारो भविता स्वसम्प्रदायिनां वैष्णवानां येनास्माकमस्या लघुमञ्जूषायाः प्रकाशनपरिश्रमो सफलीभविष्यति । प्रीयतां चानेन कर्मणा गोपीजनवल्लभाभवतारो निम्बार्कमहामुनीन्द्र इत्यभ्यर्थयते—

फाल्गुनकृष्णाचतुर्थ
ई०१९२७

दुण्डिराजशास्त्री

वैष्णवविदुषामनुचरः,

चौखम्बासंस्कृत-सीरीज-सम्पादकः ।

लघुमञ्जूषाव्याख्यासहिताया

दशश्लोक्या विषयानुक्रमणिका ।

विषयः	पृष्ठम् .
१ टीकाकर्तुर्मङ्गलम् ।	१
२ निम्बार्काचार्यगुरुरपरम्पराकथनम् ।	२
३ त्वंपदवाच्यप्रत्यगात्मस्वरूपवर्णनम् ।	३
४ जीवस्य ज्ञानस्वरूपत्वकथनम् ।	४
५ जीवेशयोर्भेदनिरूपकं विशेषणम् ।	५
६ अचेतननिवारकं विशेषणम् ।	६
७ जीवस्य विभुत्वखण्डनम् ।	७
८ मायावादिमतेऽतिव्याप्तिवारकं विशेषणकथनम् ।	८
९ आत्मनः स्वाभाविकज्ञानादिधर्माश्रयत्वे आक्षेपस्तत्समाधानञ्च ।	९
१० ईश्वरेऽतिव्याप्तिवारकं विशेषणम् ।	१०
११ आत्मनः स्वरूपज्ञानं सर्वेषां न भवतीत्यभिप्रायको द्वितीयश्लोकः ।	११
१२ मुक्तादिभेदनात्मभेदप्रदर्शनम् ।	१२
१३ मुक्तात्मनां भेदस्वरूपयोर्वर्णनम् ।	१३
१४ बद्धात्मनां स्वरूपभेदयोः कथनम् ।	१४
१५ मुमुक्षुभेदप्रदर्शनम् ।	१५
१६ अचेतननिरूपकस्तृतीयश्लोकः ।	१६
१७ त्रिविधचेतनेष्वप्राकृताचेतनवर्णनम् ।	१७
१८ प्राकृताचेतनस्वरूपवर्णनम् ।	१८
१९ तत्र सृष्टिक्रमकथनम् ।	१९
२० ,, लयक्रमवर्णनम् ।	२०
२१ कालाख्याचेतनवर्णनम् ।	२१
२२ तत्पदवाच्यपरमात्मप्रतिपादकश्चतुर्थश्लोकः ।	२२
२३ भगवत्पदार्थाभिन्नब्रह्मपदार्थनिर्वाचकं विशेषणम् ।	२३
२४ भगवच्छब्दवाच्यषड्गुणादिवर्णनम् ।	२४
२५ भगवद्ब्युहगुणावतारादिप्रदर्शनम् ।	२५

विषयः	पृष्ठम्.
२६ श्रीभूलीलाख्यभगवत्पत्नीवर्णनपरः पञ्चमश्लोकः ।	१७
२७ तत्र राधाकृष्णयोरन्योन्यस्वरूपात्मकत्वे प्रमाणवाक्यकथनम् । ”	”
२८ ब्रह्माण्यादिदेवीष्वतिशयासिवारकविशेषणकथनम् ।	१८
२९ द्विभुजचतुर्भुजोभयविश्रकृष्णध्यानस्य तुल्यत्वकथनम् ।	१९
३० श्लोकपंचकोक्तपदार्थरत्नसङ्ग्रहाख्यप्रथमकोष्टिकोपसंहारः ।	”
३१ उक्तसिद्धान्तविधिप्रतिपादकः षष्ठश्लोकः ।	”
३२ तत्पदार्थस्य सर्वोपास्यत्वरूपश्लोकार्थकथनम् ।	”
३३ उक्तश्रीकृष्णोपासनायां सर्वेषामधिकारः ।	२०
३४ उक्तोपासनाफलकथनम् ।	२०
३५ तत्पदवाच्यब्रह्मणोप्युपासनायां निर्भारकसम्प्रदायस्यानादि- त्वकथनम् ।	२१
३६ नारदस्य सर्वज्ञत्वसाधनम् ।	”
३७ तत्त्वमस्यादिवाक्यार्थबोधकः सप्तमश्लोकः ।	”
३८ चेतनाचेतनात्मकस्य सर्वस्यावस्तुत्वमिथ्यात्वादिपक्षनि- राकरणम् ।	२२
३९ ब्रह्मण एव भोक्तृभोग्यनियंतृत्वरूपत्रयव्यवस्थापनम् ।	२३
४० त्वंपदार्थस्य क्षेत्रज्ञस्यापि ब्रह्मस्वरूपत्वस्थापनम् ।	२५
४१ श्लोकद्वयोक्तवाक्यार्थरत्नसङ्ग्रहपरद्वितीयकोष्टिको- पसंहारः ।	”
४२ साधनानां कर्मयोगादीनां निरूपणम् ।	२६
४३ प्रपत्तिगुर्वाज्ञानुवृत्तियोगनिरूपणपरोऽष्टमश्लोकः ।	२७
४४ षड्विधशरणागतिवर्णनम् ।	२८
४५ षट्सु आत्मनिक्षेपस्याङ्गित्वकथनम् ।	३०
४६ ब्रह्मादिषु भक्तिमाहात्म्यात्प्रह्लादादेर्मुख्यत्वम् ।	”
४७ भक्तियोगपरो नवमश्लोकः ।	३१
४८ नवमश्लोकस्यार्थान्तरम् ।	३२
४९ साधनफलभेदेन भक्तेर्द्वैविध्यम् ।	३३
५० वैदिकपौराणिकभेदेनास्याः पुनर्द्वैविध्यम् ।	३४
५१ साधनसङ्ग्रहपरतृतीयकोष्टिकोपसंहारः ।	३५
५२ पूर्वोक्तार्थसङ्ग्रहको दशमश्लोकः ।	”

विषयः	पृष्ठम्.
५३ उपास्यरूपादिपञ्चार्थप्रतिपादनम् ।	”
५४ भगवदासिविरोधिरूपवर्णनम् ।	३७
५५ विरोधिविशेषाहंकारादिस्वरूपम् ।	३८
५६ भगवदवतारेषु मानुष्यादिभावानां विरोधित्वकथनम् ।	”
५७ गुरौ मर्त्यादिवुद्धेर्भगवदासिप्रतिबन्धकत्वकथनम् ।	३९
५८ शास्त्रविरुद्धप्रवृत्तेस्तत्प्रतिबन्धकत्वम् ।	४०
५९ असत्सङ्गत्यादीनाम्भगवत्प्राप्तिप्रतिबन्धकत्वम् ।	४१
६० सामान्यतो भगवदासिविरोधिवर्णनम् ।	४३
६१ वैराग्यविभागवर्णनम् ।	४६
६२ दुःखस्वरूपविभागयोः प्रतिपादनम् ।	४७
६३ वैराग्यस्य प्रकारान्तरेण विभागकथनम् ।	”
६४ चतुर्थकोष्ठिकोपसंहारः ।	४८
६५ ग्रन्थसमाप्तिः ।	”

श्रीसर्वेश्वरो जयतितरां नितराम् ॥

॥ श्रीभगवन्निम्बार्कमहामुनीन्द्राय नमः ॥

लघुमञ्जूषा व्याख्या सहिता

दशश्लोकी ।

वरेण्यम्ब्रह्माश्रैर्विविधविवुधैर्वन्द्यमनिशं

सुवेद्यम्बेदान्तैर्भवत्रिटपवीजं यदुपतेः ॥

शरण्यं सर्वेषां चरणकमलं नौमि सततं

सदा वृन्दारण्ये पशुपपशुटन्दानुगमनम् ॥ १ ॥

नत्वाऽऽद्याचार्यपादाब्जं स्मृत्वा कृष्णपदाम्बुजम् ॥

लघुमञ्जूषिकां टीकां दशश्लोक्याः करोम्यहम् ॥ २ ॥

मञ्जूषैवात्र संक्षेपालिल्लिखिता यत्र कुत्रचित् ॥

विलक्षणं च बालानां सुखबोधो यतो भवेत् ॥ ३ ॥

इह खलु निखिलचेतनाचेतनात्मकानन्तकोटिब्रह्माण्डोद्भव-

स्थितिलयलीलस्यानन्ताचिन्त्यापरिमितनिरवधिकातिशयस्वरूप-

गुणशक्तिकस्य केशशेषाद्यमरनिकराधीशावतंसरन्ननिकरदीधिति-

नीराजिताङ्घ्रियुगलनखज्योत्स्नाभिहतनिजजनान्तःकरणाज्ञान-

तिमिरस्य निजमायाकृताप्तबन्धनात्मविमुखविश्वजीवोद्दिशीर्षोर्भ-

गवतो महानिभूतिपतेः पुरुषोत्तमस्यायुधप्रवरोऽगणितानन्तको-

टिप्रचण्डचण्डांशुसमप्रकाशः सुदर्शनो जगदुद्दिशीर्षया भगवदा-

ज्ञयाऽवनितले तैलंगदेशे द्विजवररूपेणावतीर्य तत्र नियमानन्द-

निम्बादित्यनिम्बार्केत्यादिनामभिर्विरुयातो भूत्वा ततः श्रीम-

द्वंसस्वरूपनारायणशिष्याच्चतुःसनाल्लब्धदीक्षान्नारदात्संप्राप्ताष्टा-

दशाक्षरमन्त्रराजस्तथोक्तं विष्णुयामले—

नारायणमुखाम्भोजान्मन्त्रस्त्वष्टादशाक्षरः ।

आविर्भूतः कुमारैस्तु गृहीत्वा नारदाय च ॥

उपदिष्टः स्वशिष्याय निम्बार्काय च तेन तु ।

एवं परम्पराप्राप्तो मन्त्रस्त्वष्टादशाक्षरः ॥

इतिप्रामाण्यात्सत्संप्रदायप्रवर्तकः सर्वाद्याचार्यः श्रीनिय-
मानन्दो दशश्लोकीं निर्ममे । तस्या व्याख्या तु पूर्वाचार्यैर्वि-
स्तरतः कृताऽपि मया मन्दमतीनां बुद्धिप्रवेशार्थं तेषु तेषु तत्त-
दर्थमादाय मिताक्षरैः क्रियते हरिगुर्वनुग्रहकामेन ।

तत्र विवरणभूतायां वेदान्तरत्नमञ्जूषायां कोष्ठचतुष्टयं कथितं
तदत्रापि ज्ञेयं तथाहि—

तत्रत्रयं प्रथमके वाक्यार्थं च द्वितीयके ।

तृतीये साधनं प्रोक्तं फलं कोष्ठे चतुर्थके ॥

तत्र तावच्चेतनाचेतनुब्रह्मेति भेदेन पदार्थत्रयाणां मध्ये त्वं-
पदवाच्यानां प्रत्यगात्मनां स्वरूपं स्वयं निरूपयति ज्ञानस्वरूपं
चेत्यादिना ।

ज्ञानस्वरूपं च हरेरधीनं शरीरसंयोगावियोगयोग्यम् ।
अणुं हि जीवं प्रतिदेहभिन्नं ज्ञातृत्ववन्तं यदनन्तमाहुः ॥१॥

यच्छब्दस्य सर्वैर्विशेषणैः सह सम्बन्धः । जीवमिति वि-
शेष्यं पदम् । एवंभूतं जीवं जीवात्मानं आहुः श्रुत्यादय इति शेषः ।
कीदृशमित्यपेक्षायामाह ज्ञानस्वरूपमिति । यद्यस्माद्धेतोः
ज्ञानं चेतनं स्वरूपं यस्य स तं स्वयंज्योतिस्वरूपमात्मानं “यथा
सैधवघनोऽनन्तरोऽबाह्यः कृत्स्नो रसघन एव एवं वा अरेऽय-
मात्माऽनन्तरोऽबाह्यः कृत्स्नः प्रज्ञानघन एवात्रायं पुरुषः स्वयं-
ज्योतिर्भवती”त्यादयः श्रुतयः आहुस्तस्माज्जडात्मस्वरूपवादि-
नां तार्किकादीनां पक्षो न सम्भवति श्रुतिस्मृत्यादिप्रमाणहीने-

नेतरानुमानाद्यप्रमाणत्वात् । चकारोऽहमर्थस्य संग्रहार्थः अहमर्थस्वरूपमित्यर्थः ।

नन्वहंकारस्य मायाकार्यत्वं प्रसिद्धमात्मा तद्रूपश्चेज्जडस्वरूप एव सिद्धः कथं तर्हि ज्ञानस्वरूपमिति भवद्भिः प्रतिपाद्यते इति चेन्न । मुक्तावस्थायामपि प्रकृतिसम्बन्धरहितानां वामदेवादीनामहमर्थश्रवणत्वादात्मनामहमर्थस्वरूपत्वमेव न तु प्रकृतिकार्यरूपोऽहंकारः “अहं मनुरभवं सूर्यश्चेति” श्रुतेः, किञ्च परमेश्वरस्याप्यहमर्थत्वं श्रूयते श्रीमुखवचनेन “मामेकं शरणं ब्रज, अहं त्वां सर्वपापेभ्यः” इत्यादिसहस्रशो वारंवारभ्यासरूपेण जीवात्मनस्तु किमु वक्तव्यं विस्तरस्तु बृहन्मंजूषायां द्रष्टव्यः संदिग्धचित्तैः ।

ननु जीवेशयोर्भयोरप्यहमर्थाभिन्नज्ञानस्वरूपत्वं चेत्तर्हि तयोर्विशेषाभावाज्जीव एवेश्वर इति कथं न वदसीत्याशंकायां स्वतन्त्रपरतन्त्ररूपं विशेषमाह हरेरधीनमिति । यस्मात् हरेः पुरुषोत्तमस्य वासुदेवस्याधीनमायत्तं सर्वदेशकालवस्तुविषयकज्ञानादौ सर्वकालस्वरूपस्थितिप्रवृत्तिपूर्वककर्मप्रतुल्यादौ च श्रीपुरुषोत्तमायत्तसत्ताकमित्यर्थः । पुरुषोत्तमस्तु स्वतन्त्रसत्ताक एव तस्मात्तयोर्महांतो विशेषाः संत्येवातो हरौ नातिप्रसङ्ग इत्यर्थः । “यदासीत्तदधीनमासीदि”त्यादिश्रुतेः ।

नन्वीश्वराधीनत्वादीश्वरेऽतिर्व्याप्तिर्मास्तु किन्त्वचेतनेऽस्त्येव तस्यापि परतन्त्रत्वसाम्यादिति चेत्तत्राह शरीरसंयोगवियोगयोग्यमिति । शरीरशब्देनोपलक्षितानां बाह्याभ्यन्तरकरणप्राणादीनां कार्यकारणाभेदेनानादिकर्मात्मिकाविद्याप्रकृत्यादीनां च संयोगस्य वियोगस्तस्य योग्योऽहंस्तं यस्मादेतेभ्यः सर्वेभ्यः स्वरूपेण पृथग्भवितुं योग्यो भवति तस्मात्परतन्त्रसाम्येऽप्यचेतनात्पृथ-

भवनरूपविशेषगुणाश्रयत्वादात्मनो नाचेतनस्वरूपत्वमित्यर्थः ।
इत्यनेनाऽस्य हरिगुरुकृपयानादिकर्मात्मिकामविद्यामपहाय मो-
क्षभक्तिस्वरूपकत्वं सूचितम् ।

नन्वचेतनेऽतिप्रसंगो मास्तु किन्त्वात्मनां विभुरूपत्वमस्त्येव
श्रुतिसूत्रादिप्रमाणात् तथात्वे च कालाकाशेश्वरादिष्वतिव्याप्तिः
स्यादिति चेन्नत्राह अणुमिति । यस्मात् अणुं अणुपरिमाणकं जीवा-
त्मानं श्रुत्यादयो वदन्ति तस्माद्विभुवादो नोपपद्यते तथा च “अ-
णुर्ह्ययमात्मा चेतसा वेदितव्यो यस्मिन्प्राणः पञ्चधा संविवेश
अणुर्ह्येष आत्मा यं वा एते सिनीता पुण्यं पापं ।

बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥

इत्यादिश्रुतिभ्यः । उत्क्रान्तिगत्यागतीनां नाणुस्तच्छ्रुतेरिति
चेन्नैतराधिकारात् तद्गुणसारत्वात्तद्व्यपदेशः प्राज्ञवदित्यादिन्या-
याच्च । ननु यथैकः सर्षपकणो मेरोः स्वल्पैकदेशमेव व्याप्नोति
न समग्रं तथात्मापि कुञ्जरादिपिपीलिकापर्यन्तदेहस्यातिसूक्ष्मदेश-
मेव न तु सर्वमसम्भवादिति चेन्न । स्वरूपस्याणुत्वेपि तस्य ज्ञानभू-
तधर्मस्य विभुत्वेन समग्रदेहव्याप्तित्वान्नासम्भवः गुणाद्बालोकव-
दिति न्यायात् ,

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ! ॥

इतिदृष्टान्तोपपत्तिसहकृतभगवद्वचनाच्च । एतेनैव विभुप्रति-
पादकं सर्ववाक्यमात्रमपि व्याख्यातम् । ननूपाधिभूताया बुद्धे-
रणुपरिमाणकत्वं प्रसिद्धं स्यात्तद्गुणेनैव तदुपहितानामात्मना-
मप्यणुत्वं स्यात् “बुद्धेर्गुणेनात्मगुणेन चैव ह्याराग्रमात्रो ह्यवरोपि
दृष्ट” इत्यादिश्रुतेरात्मा विभुरेव नाणुरिति चेन्न । रजःपिहितह-

ष्टीनामेवं वक्तृणां तेषामस्य वाक्यस्यार्थज्ञानाभावत्वात्, तथाहि बुद्धेरणुपरिमाणगुणेन च पुनः आत्मनः स्वस्याणुपरिमाणगुणेनोभयथाप्यवरोऽणुपरिमाणको हि यस्मादाराग्रमात्रोऽतिसूक्ष्मोऽतिसूक्ष्मदर्शिभिरेव दृष्टः इत्यस्यार्थः । हि शब्देन मध्यमपरिमाणवादिनां पक्षो व्यावर्त्यते ।

नन्वात्मनो विभुत्वं तु मास्तु किन्त्वविद्याया एकरूपत्वात्तदवच्छिन्न आत्माप्येक एव सर्वेषु देहेष्विति चेत्तत्राह प्रतिदेहभिन्नमिति । देहं देहं प्रति भिन्नो यः सः प्रतिदेहभिन्नस्तं यस्माद्धेतोर्ब्रह्मादिस्थावरान्तेषु चतुर्विधेषु शरीरेषु स्वरूपेण भिन्नं तस्मान्नैकस्वरूपमित्यर्थः । यद्येवं न स्यादात्मा तर्ह्येकस्मिन्सुप्ते मूर्च्छिते मृते भयरोगादियुक्ते सति सर्वेषामपि प्रतीतिः स्यात्सा तु कस्यापि नास्त्येवैतेन सुखदुःखादिसांकर्यशङ्कापि दूरतो निरस्ता विशेषस्तु बृहन्मञ्जूषायां द्रष्टव्यः ।

ननु ज्ञानस्वरूपादिप्रतिदेहभिन्नान्तैरेव विशेषणैर्नात्मस्वरूपलक्षणस्य निर्दोषत्वं स्याद्यतोऽस्मन्मतप्रवेशेन दोषग्रस्तत्वात्, तथाहि-पारमार्थिकप्रातिभाषिकव्यावहारिकामु दशासु सतीषु अस्माकं सर्वकथनव्यापारः सम्भवत्येव परमार्थदशायां ज्ञानस्वरूपकथनं प्रातिभाषिकव्यावहारिकयोश्च हरेरधीनत्वादिकथनमनवद्यमेव स्यादित्याशङ्क्य नित्यस्वाभाविकयावदात्मवृत्तिधर्मभूतानेकज्ञानाद्याश्रयत्वेनात्मनो लक्षणस्य निर्दोषत्वमाह ज्ञातृत्ववन्तमिति । यस्माद्धेतोः ज्ञातृत्ववन्तं ज्ञानधर्माश्रयमात्मानमाहुस्तस्मान्न मायावादिमतेऽतिव्याप्तिः, “ते त्वात्मना निर्द्धर्मकं स्वरूपं मन्यन्ते योयं वेद जिघ्राणीति स आत्मा कतम” इत्युपक्रम्य “पुरुष एव द्रष्टा श्रोता रसयिता घ्राता मन्ता बोद्धा विज्ञानात्मा पुरुषः विज्ञातारमरे केन विजानीयात् जानात्वेवायं पुरुषः न

पश्यो मृत्युं पश्यति न रोगं नोत दुःखतां सोत्तमः पुरुषो नोपज-
नं स्मरन्निदं शरीरं एवमेव परिद्रष्टुरिमाः षोडशकलाः पुरुषा-
यनाः पुरुषं प्राप्यास्तं गच्छन्ति यद्वै पश्यन्न पश्यति नहि द्रष्टु-
र्दृष्टेर्विपरिलोपो विद्यतेऽविनाशित्वात् अविनाशी वा अरे आत्मा
अनुच्छित्तिधर्मा” इत्यादिश्रुतिभ्यः ज्ञात एवेति “कर्त्ता शास्त्रा-
र्थवत्त्वादि”त्यादिन्यायात् । “एतद्यो वेत्ति तं प्राहुः क्षेत्रज्ञ” इति
गीयमानाच्च कर्त्तृत्वभोक्तृत्वादीनामुपलक्षणं ज्ञातव्यम् ।

ननु यथा जले जलं ज्योतिषि ज्योतिर्वा भिन्नं नावतिष्ठते तथा-
त्मनि ज्योतिःस्वरूपे ज्योतिरपीति चेन्न । धर्मिधर्मयोरत्यन्तसाजा-
त्यस्याभेदे नियामकाभावात्, किन्तु भेदाग्रहमात्रे एव तयोर्ज्ञा-
नत्वाविशेषत्वेपि धर्मित्वधर्मत्वावच्छेदेन विजातीयत्वादृष्टा-
न्तासिद्धिः द्युमणितत्प्रभयोस्तैजस्त्वसाम्येपि द्युमणित्वप्रभात्वाव-
च्छिन्नतया धर्मिधर्मभावस्य दृष्टचरत्वान्नानुपपत्तिः । वस्तुतस्तु
जले ज्योतिषि चात्यन्तसाजात्यं न साजात्येन भेदाग्रहेपि भेदस्य
सत्त्वमेव सावयवद्रव्यत्वेनानुमानात्, अन्यथा घटादौ पार्थि-
वावयवानामप्यभेदः इति कुतो नाशङ्केयाः तथाचात्र प्रयोगः जले
निःक्षिप्तं जलं भिन्नत्वेनावस्थानुमर्हति सावयवद्रव्यत्वात् पार्थि-
वरजसिनिक्षिप्तपार्थिवरजोवत् तिलराशौ निक्षिप्ततिलवच्च । ननु

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

उपमासूर्यकादिति श्रुतिसूत्राभ्यामीश्वरस्य बुद्धौ यः प्रतिबि-
वः तद्बुद्धौ यः स तु तज्ज्ञानभूतः उक्तः कथं स्वाभाविकज्ञाना-
दिधर्माशयो ज्ञानस्वरूपश्चोच्यते इति चेन्न । श्रुतिसूत्रयोरन्यार्थ-
परत्वेन प्रतिबिम्बत्वासंभवात्, तथाहि यथा जले एक एव
चन्द्रः प्रतिबिम्बत्वात्मनातिष्ठत्यपि जलगतशीतार्द्रादिधर्मैर्न लिप्य-

ते प्रत्युत स्वगतशीतप्रकाशादिधर्मैः शीतं प्रकाशं च करोति
 तथा एक एव भूतात्मा भूते व्यवस्थितः सन् एकधा बहुधा दृ-
 श्यते न तत्तद्गतजन्मजराज्वरमरणादिधर्मैर्लिप्यते प्रत्युत
 ज्ञानानन्दादिस्वधर्मैस्तं भूतं ज्ञानानंदादियुक्तं करोतीतिश्रु-
 त्यर्थः । एवंसूत्रस्याप्यर्थः । सूर्यकादिवत्सूर्यजलादिवत् भूता-
 त्मनो भूतेषूपमा ज्ञेया । किञ्च दुराग्रहेण तयोः प्रतिविंबपरत्वम-
 र्थं करोति चेत्तत्रापि न सम्भवत्येव यतो दृष्टान्तसिद्धिः स्यात्
 तथाहि सरूपसाकारादिधर्मविशिष्टयोः सूर्यचन्द्रयोः प्रतिविंबस-
 रूपादि विशिष्टजले सम्भवत्येव दाष्टान्ते तु निरूपनिर्विशेषादिरू-
 पयोर्विंबोपाध्योः प्रतिविंबः सर्वथैव न घटते एवमवच्छेदवा-
 दोपि नोपपद्यते यतोऽसद्रूपेणाविद्यान्तःकरणरूपेणोपाधिनाशु बु-
 द्धनिर्विशेषव्यापकस्य ब्रह्मणः आवरणासंभवात् सद्रव्याभ्यां
 मठघटाभ्यामाकाशस्यावरणं तु संभवति दाष्टान्ते तु न घटतेऽ-
 तो दृष्टान्तसिद्धिः वादीन्द्रकरीन्द्रमुखे चपेटस्तु बृहद्रत्नमंजूषायां
 कंठीरवाचारैः पूर्वाचार्यैर्दृढतरः कृतोऽतोत्रोपरम्यते ।

ननु तथापीश्वरेतिप्रसंगस्तदवस्थ एव यतो भवन्मते ज्ञातृ-
 त्वादिधर्माश्रयः ईश्वरोपि स्यादिति चेत्तत्राह अनन्तमिति । यस्मा-
 द्देतोरनन्तं संख्यावच्छेदशून्यमसंख्यातस्वरूपं तस्मादेकस्वरूपे
 ईश्वरे नातिव्याप्तिः स्यात् । ननु “सत्यं ज्ञानमनन्तं ब्रह्मेति” श्रुति-
 रीश्वरस्याप्यनन्तत्वं वदतीति कृत्वा पुनस्तत्रातिव्याप्तिः स्यादि-
 तिचेन्न, यत ईश्वरस्य तु स्वरूपस्येयत्तावच्छेदशून्यत्वं गुणशक्त्या-
 दीनां च संख्याविच्छेदशून्यत्वं च श्रुतिर्वक्ति अतो नातिव्याप्ति-
 शंकावकाशत्वं लक्षणस्येत्यर्थः ॥ १ ॥

नन्वेवमात्मनः स्वरूपगुणादिकं चेत्तर्हि सः कथं नानुभूयते
 सर्वजनैरित्येवं शंकां परिहरन् विशिनष्टि अनादीत्यादिना--

अनादिमायापरियुक्तरूपं त्वेनं विदुर्वै भगवत्प्रसादात् ।
मुक्तञ्च भक्तं किल बद्धमुक्तं प्रभेदबाहुल्यमथापि बोध्यम् २

अनाद्याघटनघटनापटीयस्या गुणमयया मायया प्रकृत्या परि-
युक्तं परिवेष्टितं रूपं यस्य सतं श्रीपुरुषोत्तमात्पराङ्मुखत्वेनाना-
दिमायया संकुचितधर्मभूतज्ञानमित्यर्थः । नन्वेवं चेत्तज्ज्ञानं न
स्यादथ च विविदिषायास्तत्प्रतिपादकशास्त्राणां च वैयर्थ्यापत्ते-
रिति चेत्तत्राह त्वेनमिति । तुशब्दः शंकानिरासार्थकः वै निश्चयार्-
थकः एवं शास्त्रप्रमाणसिद्धं प्रत्यगात्मानं भगवत्प्रसादात् श्रीपुरु-
षोत्तमानुग्रहात् विदुः जानन्ति के श्रीभगवदीयानादिसंप्रदाया-
नुयायिनः नान्ये—

तमक्रतुं पश्यति वीतशोको धातुः प्रसादान्महिमानमात्मनः ।
इत्यादिश्रुतेः । एवं जीवात्मस्वरूपादिकं तज्ज्ञानाज्ञानकारणं
च प्रतिपाद्येदानीमात्मा कतिविधः स इत्यपेक्षायामाह—मुक्तञ्चेत्या-
दिना। किलेति निश्चयेन मुक्तञ्च पुनः भक्तं अथापि बद्धमुक्तं प्रभेदवा-
हुल्यं बोध्यमित्यन्वयः। तत्र मुक्तास्तावद्विविधाः नित्यमुक्ताः मुक्ता-
श्चेति। तत्र गर्भजन्मजरामरणादिप्रकृतिसम्बन्धतत्कार्यविषयका-
नुभवशून्यत्वे सति नित्यभगवदीयदर्शनादिभजनानुभवानन्दैक-
रसाः नित्यमुक्ताः “सदा पश्यन्ति सूरय” इत्यादिवचनात् । तेपि द्वि-
विधाः आनन्तर्याः पार्षदाश्च तत्रानन्तर्याः किरीटकुण्डलवंश्यादयः
पार्षदाश्च गरुडविष्वक्सेनादयः । मुक्ता नाम अनादिकर्माऽ-
त्मिकाविद्यानिरूपितप्रकृतिसम्बन्धतत्कार्यदुःखादिविनिर्मुक्ताः ।
तेपि द्विविधाः एके भगवद्भावापत्तिलक्षणमुक्तिमन्तः ।

बहवो ज्ञानतपसा पूतामद्भावावमागताः ॥

मम साधर्म्यमागता ।

सर्गेपि नोपजायन्ते प्रलये न व्यथन्ति च ॥

इति भगवद्वचनात् । अन्ये स्वस्वरूपानन्दापत्तिमात्रेण स-
न्नुष्टाः । अकाराद्बद्धा अन्यादिकर्मवासनाकार्यभूतदेवतिथ्यगा-
द्यनेकविधशरीरेषु तत्सम्बन्धिषु चात्मत्वात्मायत्वाभिमानदार्य-
वंतस्ते एव बुभुक्षुशब्देनाभिधेयाः वैषयिकभोगमिच्छवः । ते-
पि द्विविधाः बद्धाः नित्यबद्धाश्च भाविश्रेयस्काः बद्धाः नित्य-
संसारिणश्च नित्यबद्धाः भक्तं भजनाहंमुमुक्षुं स्वाभाविकापरि-
च्छिन्नध्येयाकारेन्द्रियवृत्तिमत्तया भजनशीलत्वाद्भक्तशब्दो मुमु-
क्षुवाचकः । अध्यात्म्यादिविविधसांसारिकदुःखानुभवजा तत्के-
शक्त्या विरक्ताः सन्तः संसारान्मोक्षमिच्छवो मुमुक्षवः । तेपि
द्विविधाः श्रीभगवद्भावापत्तिमुक्तिकामाः स्वस्वरूपापत्तिकामाश्च ।
यद्यपि बद्धमुक्तेतिभेदेनात्मनो द्विविधत्वमेव सिद्धं तथापि
प्रभेदबाहुल्यं प्रकृष्टेन भेदप्रभेदस्तेन बाहुल्यं बहुप्रकारकं मु-
क्तनित्यमुक्तबद्धनित्यबद्धमुमुक्षित्यादिरूपकं बोध्यम् । वैष्णवै-
रिति शेषः । इति त्वंपदार्थसंग्रहः ॥ २ ॥

अथ चाचेतनं निरूप्यते
अप्राकृतं प्राकृतरूपकं च कालस्वरूपं तदचेतनं मतम् ।
मायाप्रधानादिपदप्रवाच्यं शुक्लादिभेदाश्च समेऽपि तत्र ॥
अप्राकृतमित्यादिना तत् अचेतनं मतं श्रुतिभिरिति
शेषः । इत्यन्वयः । ज्ञानादिधर्मानधिकरणत्वे सति चेतनत्वं
तत्रिविधं प्राकृताप्राकृतकालभेदात् । तत्र तत्राप्राकृतमाह
प्रकृतिकालाभ्यामत्यंतविलक्षणं प्रकाशात्मकमनावरकस्व-
भावमचेतनद्रव्यमप्राकृतं स्यात् “आदित्यवर्णं तमसः
परस्तादि”त्यादिश्रुतेः । तमःशब्दाभिधेयाभ्यां प्रकृतिकाला-
भ्यां परो विलक्षणमादित्यवत्प्रकाशरूपमिति श्रुत्यर्थः । एतेन
त्रिगुणात्मकद्रव्यभिन्नमपि शुद्धमायाकार्यमिति मतनिरासः कृत

प्रकृतिमण्डलाद्भिन्नदेशं परिच्छिन्नवद्दृश्यमानमप्यपरिच्छिन्नं तत्तु विश्वरूपदर्शनेऽर्जुनेन दृष्टं आनन्दनित्यविभूतिपरमात्मलोकपरमपदादिशब्दाभिधेयं “योऽस्याध्यक्षः परमव्योमन् तिष्ठति, तद्विष्णोः परमं पदं सदा पश्यन्ति सूरयः । एते वै निरयास्तात लोकस्य परमात्मनः” । इत्यादि वचनेभ्यः । तच्च भगवदीयानादिसंकल्पान्तस्य तदीयानां नित्यमुक्तानां च भोग्यादिरूपेणानेकविधं तत्र भोग्यं भगवद्विग्रहादिभोगोपकरणं च भूषणायुधयानासनालंकारकुसुमपत्रफलादिस्थानं च गोपुरचत्वरप्राकारमणिमण्डपवल्लोपवनसरोवरादिकम् । तत्रेश्वरस्य नित्यमुक्तानां च विग्रहसंस्थानं च भगवदीयानाद्यनन्तेच्छासिद्धं स्वाभाविकमेव बद्धमुक्तानां त्वनादिसिद्धैर्विग्रहादिभिर्योगः । न त्वत्र जन्यत्वादिविकारंशकापि तस्य निर्विकारत्वात् यथोत्सवादिसमये प्राक्सिद्धा वस्त्रभूषणालङ्कारादयो राजभिः स्वभृत्येभ्यो दीयन्ते तथैव प्रकृतिवियोगसमये पूर्वसिद्धा नित्याः सर्वविकारशून्या विग्रहादयस्तत्सेवोपकरणरूपाः श्रीपुरुषोत्तमेन दीयन्ते इति । श्रीविग्रहश्च स्वरूपवदनंतकल्याणगुणाश्रयः । गुणाश्च निरतिशयसौंदर्यसौगंध्यकुमार्यादयोऽपरिमिता अनन्ताश्च । “सर्वगन्धः सर्वरसः आपणखात्सुर्वण” इत्यादिश्रुतिभ्यः श्रीभगवतः सर्वदर्शनगमनादिशक्तिमत्त्वान्न तत्रेन्द्रियादिविभागकल्पनापेक्षया गौरवात् । “अपाणिपादो जवनो गृहीते” त्यादिश्रुतिभ्यः तत्साम्यं भजतामपि तथैव व्यवहारः “निरंजनः परमं साम्यमुपैती” त्यादिश्रुतेः “मम साधर्म्यमागता” इत्यादिस्मृतेश्च । कालातीतवस्तुत्वान्न तत्र कालप्रभावः । कालेमुहूर्तादिमयश्च काला न यद्विभूतेः परिणामहेतुरिति शतुर्थांशे ब्रह्मवचनात् ।

अथ प्राकृतपदार्थमाह प्राकृतमिति । मायाप्रधानादिपदप्रवा-
च्यं मायाप्रधानादिशब्दैरभिधीयमानं प्राकृतं स्यात् । आदिश-
ब्देन तमोऽव्यक्तादिसंग्रहः “मायां तु प्रकृतिं विद्यान्मायिनं तु
महेश्वरं, प्रधानक्षेत्रज्ञपतिर्गुणेशः, अव्यक्तात्पुरुषः पर” इत्यादि-
श्रुतिभ्यः । तदेव लक्षणमुखेन द्योतयति शुक्लादिभेदाश्चसमेपि
तत्रेति । च पुनः तत्र तस्मिन्प्राकृतपदार्थे समेपि सर्वेपि शुक्लादि-
भेदाः शुक्ललोहितकृष्णपदाभिधेयाः गुणाः संति गुणत्रयाश्रय-
त्वमित्यर्थः । “अजामेकां लोहितशुक्लकृष्णा”मित्यादिश्रुतेः ।
गुणाश्च सवत्परजस्तमांसि “सत्त्वात्संजायते ज्ञानं रजसो लोभ
एव च । प्रमादमोहौ तमस” इति लक्षितलक्षणभगवद्ब्रह्मचर्यात् ।
सृष्टिक्रमश्च प्रथमं तावत्प्रलयावसाने सृष्टिसमये श्रीपुरुषो-
त्तमेक्षणक्षुभितगुणायाः स्वतंत्रसत्तायाः प्रकृतेरध्यवसायहेतुः
सात्त्विकादिभेदात्रिविधो महानुत्पद्यते । ततो जीवानां देहादावा-
त्मबुद्ध्युत्पादनासाधारणहेतुरहंकारः । सोपि सात्त्विकादिभेदा-
त्रिविधः वैकारिकतैजसभृतादिसंज्ञकः तत्र वैकारिकादिन्द्रिया-
धिष्ठात्र्यो देवता मनश्च तदेव नो वृत्तिभेदात् स्थानभेदाच्चान्तस्कर-
णचतुष्टयसंज्ञां लभते । तत्र मननादिहेतुत्वं मनस्त्वम् । इदमेव
मनः शब्दादिसंबद्धं सद्बन्धनहेतुः तत्परित्यागपूर्वकं सपरिकरभ-
गवत्प्रावण्ये सति मोक्षहेतुः “मन एव मनुष्याणां कारणं बन्ध-
मोक्षयो”रिति वचनात् । बोधनहेतुत्वं बुद्धित्वं देहादावहंकर-
णहेतुत्वमहंकारत्वं चेतनहेतुत्वं चित्तत्वं मनसः स्थानं गलांतरं
बुद्धेर्वदनं अहंकारस्य हृदयं चित्तस्य नाभिरिति स्थानानि ।
एषां चन्द्रब्रह्मरुद्रक्षेत्रज्ञाः अधिष्ठात्र्यो देवताः व्यूहदेवा वासुदे-
वादयोपि तत्तदंतर्यामितयाऽत्रोपास्याः इत्येवमुभयमपि घटत
एव । तैजसाहंकारकार्याणि बाह्येन्द्रियाणि दश तेषां ज्ञानकर्म-

भेदेन द्विविधानि । तत्र श्रोत्रत्वक्चक्षूरसनाघ्राणभेदेन पञ्च ज्ञानेन्द्रियाणि दिग्वातार्कवरुणाश्विनः एतेषां देवताः । शब्दस्पर्शरूपरसगन्धा विषयाः । वाक्पाणिपादपायूपस्थानि पञ्चकर्मेन्द्रियाणि बर्हिद्रिष्युष्ट्युपजापतिरूपा देवताः वचनादानविहरणोत्सर्गानंदाः पञ्च कर्मेन्द्रियविषयाः । भूतादिलक्षणतामसाहंकाराच्छब्दादितन्मात्राणि आकाशादिमहाभूतानिचोत्पद्यन्ते तामसाहंकारस्य भूतानां चांतरालिकव्यवहितसूक्ष्मपरिणामात्मकं द्रव्यं तन्मात्रशब्दाभिधेयं दुग्धदध्योरांतरालिकसलिलादिपरिणामवत् । तदेव स्थूलावस्थापन्नभूतशब्दवाच्यं भवति । एवं च तामसाहंकाराच्छब्दतन्मात्रं शब्दतन्मात्रादाकाशं आकाशात् स्पर्शतन्मात्रं तस्माद्वायुः वायोः रूपतन्मात्रं ततस्तेजस्तेजसो रसतन्मात्रं तस्माज्जलं जलाद्रन्धतन्मात्रं तस्मात्पृथिवीत्युत्पात्तिक्रमः । तेषां गुणा शब्दस्पर्शरूपरसगन्धाः, तत्र पञ्चैव पृथिव्याः गुणाः रसपर्यंता जलस्य रूपपर्यंतास्तेजसः स्पर्शपर्यंतौ वायोः शब्दमात्रं नभसः । प्राणाः पञ्चविधाः प्राणापानसमानोदानव्यानभेदात् नागकूर्मादीनां प्राणादिष्वेवान्तर्भावान्न पृथग्ग्रहणम् । इत्थं प्रकृतिमहदहंकारमनोदशेन्द्रियाणि तन्मात्रपञ्चकं भूतपञ्चकं चेति चतुर्विंशतितत्त्वानि प्राकृतानि । तत्र प्रकृतिमहदहंकाराः पञ्च भूतानि च स्थूलदेहस्योपादानकारणानि इन्द्रियाणि भूषणे रत्नानीव तदाक्रम्य स्थितानि पञ्चतन्मात्राणि मनो दशेन्द्रियाणि प्राणश्च सूक्ष्मदेहस्योपादानानि ब्रह्मांडं च कपित्थफलाकारं पञ्चीकृतं पञ्चमहाभूतारब्धं चतुर्दशलोकगर्भकं प्राकृतद्रव्यं मुमुक्षुहेयञ्च विभज्य द्विधा पञ्चभूतानि देवस्तदर्थानि पश्चाद्विभागानि कृत्वा तदन्येषु मुख्येषु भागेषु तत्तन्नियुञ्जन्सपञ्चीकृतं पश्यति स्मेति पञ्चकिरणम् । महदादिशरीरपर्यंतेषु

मध्येऽन्नविकारत्वात् शरीरमन्नमयः पुरुष इत्युच्यते ज्ञानेन्द्रियैः सहितं मनोमयः पुरुषः कर्मेन्द्रियैः सहितं प्राणादिपञ्चकं प्राणमयः पुरुषः जीवात्मा विज्ञानमयः पुरुषः परमात्मानन्दमयः पुरुषः—“स वा एष पुरुषोन्नरसमय” इत्यादिश्रुतिभ्यः ।

लयक्रमश्च पृथिवी गन्धतन्मात्रद्वारणाप्सु लीयते आपो रसतन्मात्रद्वारेण तेजसि तेजो रूपतन्मात्रद्वारेण वायौ वायुः स्पर्शतन्मात्रद्वारेण व्योम्नि व्योम शब्दतन्मात्रलयपूर्वकं तामसाहंकारे इन्द्रियाणि राजसाहंकारे मनो देवश्च वैकारिकं त्रिविधोप्यहंकारो महति स चाव्यक्ते सोपि पुरुषे सोपि पुरुषोत्तमे इति प्राकृतः ।

अथ कालमाह कालस्वरूपं चेति । च पुनः कालस्वरूपमचेतनं मतमित्यन्वयः । प्राकृताप्राकृतोभयभिन्नत्वे सत्यचेतनद्रव्यविशेषः काल उच्यते । स च नित्यो विभुश्च “अथ ह वा नित्यो पुरुषः प्रकृतिः काल” इति श्रुतेः । स च भूतभावव्यद्वर्त्तमानचिराक्षिप्रादिव्यवहारहेतुः सर्गप्रलययोर्निमित्तं च परमाण्वादिपराद्धर्न्तव्यवहारासाधारणं च । तत्र यावता दिवाकरः परमाणुपरिमाणकं देशमाक्रमति स कालः परमाणुशब्दाभिधेयः, द्वौ परमाणू द्व्यणुकस्त्रयो द्व्यणुकास्त्रसरेणवः त्रसरेणुत्रिकं त्रुटिः त्रुटिशतं वेधः त्रिभिर्वेधैर्लवः तैस्त्रिभिर्निमेषः पञ्चशानिमेषाः काष्ठा त्रिंशत्काष्ठाः कलाः कलास्त्रिंशन्मुहूर्तः त्रिंशन्मुहूर्तैर्मानुषमहोरात्रं तैः पञ्चदशभिः पक्षः द्वौ पक्षौ मासः द्वौ मासावृतुः षण्मासैरयनं द्वेऽयने वर्षं तत्र दक्षिणायनं देवानां रात्रिरुत्तरायणं च दिनं अयनद्वयात्मकाहोरात्राणां षष्ठ्यधिकशतत्रयेण देववर्षदिव्यैर्वर्षसहस्रैर्द्वादशभिः कृतादियुगचतुष्टयम् । तत्राष्टशतोत्तरचतुःसहस्रवर्षपरिमितं ससन्ध्यं कृतयुगम्, षट्शतोत्तरत्रिसहस्रवर्षपरिमितं ससन्ध्यं त्रेतायुगम्, त्रतुःशतोत्तरं द्विसहस्रवर्षपरिमितं ससन्ध्यं

द्वापरयुगम् शतद्वयोत्तरैकसहस्रवर्षपरिमितं ससंध्यं कलियुगं
 भवति । चतुर्युगसहस्रपरिमितं चतुर्मुखदिवसं तत्रैकस्मिन्दिवसे
 मनवश्चतुर्दश जायन्ते तथैव सप्तर्षयो महेन्द्रादयश्च । तत्र चतुर्युगा-
 णां साधिका ह्येकसप्ततिमन्वन्तं मनोः काल उच्यते । तस्य चतु-
 र्दशगुणब्राह्ममहस्तत्परिमाणिका च रात्रिः । ईदृशाहोरात्राणां मा-
 नेन वर्षशतं चतुर्मुखस्यायुस्तदर्द्धं तत्रैकं व्यतीतं द्वितीयपारार्द्ध-
 स्य वर्त्तमानस्य प्रथमोऽयं कल्पो वाराहसंज्ञकः । सर्वमपि प्राकृतं
 कालाधीनं कालस्यैतत्सर्वनियामकत्वेपि परमेश्वरस्य नियम्य-
 त्वमेव “ज्ञः कालकालो गुणी सर्वविद्य” इति श्रुतेः । लीलाविभूतौ
 तु परमेश्वरस्य कालपारतन्त्र्यमनुकरणमात्रमेव नित्यविभूतौ तु
 न तत्प्रभावशङ्कापि “कलामुहूर्तादिमयश्च कालो न यद्विभूतेः
 परिणामहेतु” रित्यादिवचनात् । इत्यचेतनपदार्थः ॥ ३ ॥

अथ तत्पदवाच्यपरमात्मतत्त्वमाह-
 स्वभावतोऽपास्तसमस्तदोषमशेषकल्याणगुणैकराशिम् ।
 व्यूहाङ्गिनं ब्रह्म परं चरेण्यं ध्यायेम कृष्णं कमलेक्षणं हरिम् ॥
 स्वभावत इत्यादिना । वयं कृष्णं सदानन्दं ध्यायेम इत्यन्व-
 यः । बहुवचनं शिष्याभिप्रायेण “कृषिर्भूवाचकः शब्दो णश्च
 निवृत्तिवाचक” इति वचनात् । ननु व्यासार्जुनादिष्वनेकेषु कृष्णशब्दो वर्त्तते कथमेवमर्थः
 क्रियत इति चेत्तत्राह ब्रह्मेति । ब्रह्मस्वरूपमित्यर्थः । तत्रापि वि-
 धिवेदादावतिव्याप्तिवारणायाह परमिति । परं क्षराक्षराभ्यामु-
 त्कृष्टम् एतैर्विशेषणैरूपम् । क्रमसूत्रं व्याख्यातमिदानीं लक्षणसूत्रादीन्यन्यान्यपि व्या-
 चक्षाणो भगवत्पदार्थाभिन्नं ब्रह्मपदार्थमाह निर्वचनमुखेन स्वभा-
 वत इति । स्वभावेनैवानादिप्रकृत्यैवापास्ता निरस्ताः समस्ताः

सर्वे दोषा यस्मात्तं, दोषाश्च “अविद्यास्मितारागद्वेषाभिनिवेशा” इति पातञ्जलसूत्रात् क्लेशाख्याः पञ्च । त एव तमोमोहमहामोहतामिस्रान्धतामिस्रशब्दाभिधेयाः । तत्र स्वरूपावरकं तमः, देहाद्यहंबुद्धिर्मोहः, भागेच्छामहामोहः, क्रोधस्तामिस्रः, अतन्नाशे स्वनाशबुद्धिरन्धतामिस्रः । जन्मास्तित्ववृद्धिपरिमाणापक्षयमरणात्मका विकाराः षड्विधाः । सत्त्वरजस्तमांसि प्राकृतगुणास्तत्कार्यभूताश्चानन्ता बद्धक्षेत्रज्ञधर्मा एतेषामत्यन्ताभावाश्रयत्वमित्यर्थः ।

नन्वेवं चेत्तर्हि गुणदोषवत्त्वाभावान्निर्विशेषसिद्धिः, साचास्मत्संमत्त्वादिष्टैवेति चेत्तत्राह अशेषकल्याणगुणैकराशिमिति । अशेषाणां कल्याणात्मकानामेको मुख्यो राशिपुंजस्तमशेषकल्याणागुणानामेके मुख्या राशयो यस्मिंस्तमिति वा । गुणाश्च ज्ञानशक्तिबलैश्वर्यतेजोवीर्यसौशील्यवात्सल्यार्जवसौहार्दसर्वशरण्यत्वसौम्यत्वकारुण्यस्थिरत्वधैर्यत्वदयामाधुर्यमार्दवाद्यः । तत्र ज्ञानं सर्वदेशकालवस्तुविषयकप्रत्यक्षानुभवरूपं, शक्तिश्चाघटनघटनापटीयस्वरूपसामर्थ्यं, बलं विश्वधारणशक्तिः, ऐश्वर्यं नियमनशक्तिः, वीर्यं श्रमहेतोरपरिमितत्वेपि श्रमशून्यत्वं, तेजः परैरनभिभूयमानत्वे सति पराभिभवनसामर्थ्यम् । एते षट् भगवच्छब्दवाच्याः । सुशीलत्वं जात्यादिमहत्त्वमनपेक्षयातिमन्दैरप्यमायया संश्लेषभावत्वं, वात्सल्यं भृत्ये दोषाननुसन्धानत्वम् मार्दवं आश्रितदुःखासहिष्णुत्वं, आर्जवं मनोवाक्यायैः समत्वं, सौहार्दं आत्मशक्तिमनतिक्रम्यपररक्षणोद्यमः, सर्वशरण्यत्वं ब्रह्मादिस्थावरान्तैः साधारणोपायत्वं, तदेव सौम्यत्वमपि, कारुण्यं परदोषक्षपणस्वभावः, स्थिरत्वं युद्धादावचलत्वं, धैर्यत्वं प्रतिज्ञापालनत्वं, दया निर्हेतुकपरदुःखदुःखित्वे सति तन्निराचिकीर्षा, माधुर्यं अमृतपा-

नवत् स्वान्तर्दशित्वमित्यादयः स्वाभाविका अनन्ताश्च, सौशील्याद-
यस्तु भगवदाश्रयणे आश्रितरक्षणे चोपयोगिनः इति विवेकः ।
पुनः कीदृशं व्यूहाङ्गिनमिति । उपलक्षणार्थोऽयं व्यूहशब्दोऽ-
न्यावतारमूर्तीनां व्यूहा अवताराश्चाङ्गानि तानि विद्यन्ते
यस्य स तमनन्तमूर्तिकामित्यर्थः । वासुदेवादयश्चत्वारः के-
शवादयो द्वादशाश्चैते व्यूहाः । अवतारास्त्रिविधाः गुणपुरुषली-
लाभेदेन । गुणनियन्तृत्वेन तदभिमानिदेवकालादिभिः सृष्ट्यादि-
कर्त्तारो ब्रह्मविष्णुरुद्रास्त्रिविधा गुणावताराः । पुरुषा अपि त्रि-
धाः आद्यो महत्सृष्ट्या प्रकृतिनियन्ता कारणार्णवशायां, द्वितीयो
गर्भोदशायां समष्ट्यान्तर्यामी, तृतीयः क्षीरोदशायां व्यष्ट्यान्त-
र्यामी । लीलावतारा अपि आवेशस्वरूपभेदेन द्विविधाः । तत्रा-
वेशोऽपि द्विविधः स्वांशावेशः शक्त्यंशावेशश्च । तत्र स्वांशो नर-
नारायणादिरूपः । शक्त्यंशावेशोऽपि प्रभवविभवसंज्ञकेन द्वि-
विधः । तत्राद्या धन्वंतरिपरशुरामादयः, द्वितीयः कपिलऋषभच-
तुःसननारदव्यासादिरूपः । पूर्णश्च नृसिंहो दाशरथीरामः श्री-
कृष्णश्चेति विवेकः । एवं पूर्णत्वमुक्त्वा सोपास्यत्वमाह वरेण्य-
मिति । ब्रह्मादिश्रवपाकान्तैः सर्वभूतैर्वरणीयमित्यर्थः । वरेण्यत्वे
हेतुगर्भितविशेषणद्वयमाह कमलेक्षणं कमलोपमे ईक्षणे यस्य स
तं हरिं ध्यातृणां मनोहरं तेषां पापं हरतीति वा, 'कमलेक्षणमि-
त्यपि सौन्दर्यत्वेन हरिमिति पापहर्तृत्वेन च सर्वेषां वरणीयमि-
ति भावः ॥ ४ ॥

एवं जगत्कारणत्वसर्वशास्त्रवेद्यत्वमुक्तप्राण्यत्वमुमुक्षुध्येष-
त्वादिकं प्रतिपाद्येदानीं श्रीभूलीलाख्याभिर्निजपत्नीभिः साहि-
त्यमाह—

अङ्गे तु वामे वृषभानुजां मुदा
विराजमानामनुरूपसौभगाम् ।

सखीसहस्रैः परिसेवितां । सदा स्मरेम देवीं सकलेष्टकामदाम् ॥ ५ ॥

अङ्गे तु वामे इत्यादिना । श्रीकृष्णस्य वामाङ्गे वृषभानुजां राधिकां सदा सर्वस्मिन् काले सर्वावस्थायां वा स्मरेमेत्यन्वयः । तुशब्देन रमासत्यभामयोर्ग्रहणं । तु पुनः कृष्णस्य वामाङ्गे रमां सत्यभामां स्मरेमेत्यर्थः ॥ । एवं च सर्वाणि विशेषणानि देवीत्रयीणां ज्ञेयानि वैष्णवैः ॥ कीदृशीमित्यपेक्षायामाह मुदा निरतिशयानन्दमूर्त्या विराजमानां विशेषेण स्वरूपेण विग्रहेण वा प्रेमकारुण्यादिगुणैश्च राजते दीप्यते तथा तां—

“राधया माधवो देवो माधवेन च राधिका ।

विराजते” । इति ऋक्पूरिशिष्टश्रुतेः । अत्र वाक्ये माधवपदेन रमायाः चकारेण सत्यभामाया अपि नित्यसम्बन्धः सूचितः । पुनः कीदृशीं अनुरूपसौभगां अनुरूपं श्रीभगवतः कृष्णस्य सदृशं सौभगं शोभनं भगमैश्वर्यं यस्याः सा तां कृष्णात्मिकत्वेन तच्छक्तित्वेन च तद्गुणैश्वर्यादिभवतीमित्यर्थः ।

राधा कृष्णात्मिका नित्यं कृष्णो राधात्मको भुवम् ।

इति ब्रह्माण्डपुराणोक्तेः ।

पुरुषः कृष्णसर्वात्मा सा शक्तिः सर्वदेवता ।
विराभयकरस्था या सेविता सर्वदैवतैः ॥
इति गौतमीतंत्रोक्तेः । तथा रमापि—

कृष्णात्मिका जगद्धात्री मूलप्रकृतिरुक्तिमणी ।

ब्रजस्त्रीजनसंभूता श्रुतिभ्यां ब्रह्मसङ्गता ॥

इति गोपालोत्तरत्तापिनीमन्त्रात् । पुनः कीदृशीमित्यपेक्षा-

यामाह सखीसहस्रैः परिसेवितामिति । अत्र सहस्रपदमनन्तवा-
चकम् सखीनां दिव्यपरिचारिकानां सहस्रैरपरिमितैः परिसेवि-
ताम् परितः समन्तात्सेविताम् ।

ननु प्राकृतानां नरेन्द्राणामपि राष्ट्रपस्तादृश्यः स्युरस्याः को
वा विशेष इत्याशङ्कायां विशेषमाह देवीमिति । देवस्य गायत्री-
मन्त्रप्रतिपाद्यस्य श्रीकृष्णस्य पत्नी देवी तां--

देवी कृष्णमयी प्रोक्ता राधिका परदेवता ॥

स्वरूपात् द्विभुजा चित्रवसनाभरणान्विता ॥

इतिगोपालतापिनीमन्त्रात् ।

देवी कृष्णमयी प्रोक्ता राधिका कृष्णदेवता ।

सर्वलक्ष्मीमयी सर्वकान्तिसंमोहिनी परा ॥ इति ॥

पुनस्तत्रैव यथा राधिका तथा रमापि भवति “श्रियं
देवीमुपास्महे” इत्यादिश्रुतेरित्येवं योगवृत्त्या चोभयोर्देवीत्वमुपप-
द्यते एव । ननु ब्रह्मरुद्रेन्द्रादिदेवपत्नीनामपि देवीत्वमस्त्येवात-
स्ता एव किं न स्मरणीया इत्याशंक्य तास्वतिव्याप्तिं धारयन्नस्याः
सर्वोत्कृष्टत्वमाह सकलेष्टकामदामिति । सकलेभ्यश्चतुर्विधभ-
क्तेभ्यः पुरुषार्थचतुष्टयन्तत्तदिच्छानुसारेण ददातीति तथा तां--

राधया सहितं कृष्णं यः पूजयति नित्यशः ।

भवेद्भक्तिर्भगवति मुक्तिस्तस्य करे स्थिता ॥

इति पञ्चरात्रवचनात् । यद्वा सकलेभ्यो ब्रह्मादिस्थावरा-
न्तेभ्यो भूतेभ्यः सृष्टिस्थितिलयात्मकं तत्तदभीष्टं ददातीति तथा
तां लीलास्वरूपत्वात्कृष्णशक्तित्वाच्च सर्वेषु व्याप्ता सर्वेषां
फलदातृत्वमस्या नाश्चर्यमित्यर्थः । तथा रमापि--

यज्ञविद्या महाविद्या गुह्यविद्या च शोभने ।

आत्मविद्या च देवी त्वं विमुक्तिफलदायिनी ॥

इति स्मृतेः । सत्यभामापि तथैव भूदेवीस्वरूपत्वात्सर्वकामदेत्य-
र्थः । यस्मादेवं तस्माद्वाधिकासुविमणीसत्यभामाविशिष्टः पुरुषोत्तमः
श्रीकृष्ण एव सदोपासनीयः सांप्रदायिभिर्वैष्णवैर्द्विभुजश्चतुर्भुजो वा
स्वस्वप्रीत्यनुरूपेण तस्यैवोभयविधरूपत्वन्नात्र तारतम्यभावः
ध्यातृभावनाया एवात्र नियामकत्वात् तथा च —

मथुरायां विशेषेण मां ध्यायन् मोक्षमश्नुते ।

इत्यारभ्य —

श्रीवत्सलाञ्छनं हृत्स्थकौस्तुभप्रभया युतम् ॥५॥

चतुर्भुजं शंखचक्रशार्ङ्गपद्मगदान्वितम् ।

हिरण्यं सौम्यतनुं स्वभक्तायाभयप्रदम् ॥

ध्यायेन्मनासि मां नित्यं वेणुशृंगधरं तु वा । इति ।

सत्पुंडरीकनयनं मेघाभं वैद्युतांबरम् ॥

इत्युभयविधस्यापि ध्यानस्य मोक्षहेतुत्वश्रवणादुभयस्य तु-
ल्यफलत्वाद्ध्येयत्वाविशेष इति संप्रदायराद्धान्तः ॥

इति श्रीलघुमञ्जूषायां पदार्थरत्नसंग्रहो नाम

प्रथमकोष्ठिका समाप्ता ।

उक्तसिद्धान्ते विधिमाह —

उपासनीयं नितरां जनैः सदा

प्रहाणयेऽज्ञानतमोऽनुवृत्तेः ॥

सनन्दनाद्यैर्मुनिभिस्तथोक्तं

श्रीनारदाद्याऽखिलतत्रसाक्षिणे ॥ ६ ॥

उपासनीयमिति । सुमुक्षुभिर्जनैरुक्तलक्षणं श्रीकृष्णरूपं परं

ब्रह्म सदोपासनीयं विध्यर्थके तव्यप्रसयस्थानेऽनीयरूपत्ययः “सो-

ऽन्वेष्टव्यः स विजिज्ञासितव्यः श्रोतव्यो मन्तव्यो नि-

दिध्यासितव्यः भूमा त्वेव विजिज्ञासितव्य आत्मानमेव लोकमु-

पासीत तस्मात्कृष्ण एव परो देवस्तं ध्यायेत्तं रसयेत्तं भजेदि"-
 तिविधिश्च वपात् । सदेति कालविच्छेदं निराकरोति । ॥ ३३ ॥
 आलोक्य सर्वशास्त्राणि विचार्य च पुनः पुनः ॥ ३४ ॥
 इदमेकं मुनिष्यन्नं ध्येयो नारायणः सदा ॥ ३५ ॥
 स्मर्तव्यः सततं त्रिणुर्विस्मर्तव्यो न जातुचित् ॥ ३६ ॥
 सर्वे विधिनिषेधाः स्युरेत्यारेव किङ्कराः ॥ ३७ ॥

इत्यादिस्मरणात् । दिवसे दिवसे सकृत्तस्यावच्छेदकः काल-
 लस्तद्वारणायाह नितरामिति । गङ्गादिप्रवाहवत्क्षणाद्यपरिच्छेदेन ।
 यन्मुहूर्त्तं क्षणं वापि वासुदेवं न चिन्तयेत् ॥ ३८ ॥
 सा हानिस्तन्महच्छिद्रं सा भ्रांतिः सा च विक्रिया ।

इति वचनात् । एतेन स्मृतिसन्धानस्यापारिच्छिन्नत्वं विधीयते
 तथा च श्रुतिः-- "आहारशुद्धौ सत्त्वशुद्धिः सत्त्वशुद्धौ ध्रुवा
 स्मृतिः" ॥ जनशब्देन श्रीकृष्णोपासनेत्याधिकारिसाधारण्यं
 सूचितं यस्मादस्योपासने सर्वेषां ब्रह्माद्यंत्यजांतानामधिकारः ।
 तत्र वैदिकोपासने तु त्रैवर्णिकोऽधिकरोति ॥ पौराणिके शूद्रां-
 त्यजादयोपीति विवेकः । ॥ ३९ ॥

उपासनप्रयोजनमाह प्रहाणयेऽज्ञानतमोनुवृत्तेरिति । अज्ञानत-
 मोनुवृत्तेः प्रहाणये इति योजना । अनादिकर्माख्याज्ञानमेव तमः
 स्वरूपादितिरोधानस्वभावकत्वात् तस्यानुवृत्तिः सम्बन्धः श्रीकृ-
 ष्णप्राप्तिपतिबन्धकस्तस्याः प्रहाणये ध्वंसायैत्यर्थः । "स्मृतिलाभे
 सर्वग्रन्थीनां विप्रमोक्ष" इति श्रवणात् "अनन्याश्चिन्तयन्तो मां,
 तेषामेवानुकर्षार्थ" पित्यादिभगवद्वचनाच्च । ॥ ४० ॥
 ननु "यद्वाचा नाभ्युदितं येन वागभ्युद्यते तदेव ब्रह्मत्वं विद्धि
 नेदयदिदमुपासत" इत्यादिश्रुतेरुपासनाविषयस्य ब्रह्मत्वनिषेधात्
 कथमिवोपासनाविधानं कथंतरां च ब्रह्मण उपास्यत्वमित्यभि-

ज्ञानिरासार्थं स्वसंप्रदायसंततिं प्रमाणयन्संप्रदायेस्यानादित्वं
 वैदिकत्वं चाह भगवानाद्याचार्यः सनन्दनाद्यैर्मुनिभिस्तथोक्तमिति ।
 सनन्दनाद्यैर्भगवदवतारैर्मुनिभिः मननस्वभावैस्तथा पूर्वोक्तरी-
 त्योक्तं कथितम् । सनन्दनाद्यैरित्यनेन भगवदवतारत्वेनेते षामुप-
 देशस्यापि प्रमाणान्तरनैरपेक्ष्यं सूचितम् । मुनिभिरित्यनेन प्रमा-
 दादिरहितत्वात् तेषामाप्ततत्त्वमुक्तम् । कस्मै इत्यपेक्षायामाह श्री-
 नारदायेति । अस्मद्गुरवे इत्यर्थः । तेनैव मह्यं यदुपादिष्टं तदेवा-
 त्तोक्तं मयापीति शेषः । कीदृशीयेत्यपेक्षायामाह अखिलतत्त्वसा-
 क्षिणे इति । सर्वतत्त्वविषयकप्रत्यक्षानुभवाश्रयभूताय सर्वज्ञाय
 सर्वदार्थरूपश्रीपंचरात्रप्रवर्त्तकायेत्यर्थः । ननु “सोऽहं भगवः
 शोचामि ते मां शोकस्य पारं दर्शयस्व”त्यादेस्तस्यैव वचनेन
 नारदस्य शोकाश्रयत्वश्रवणात् कथं सर्वज्ञत्वमिति चेन्न । उपदे-
 शोत्तरकालीनत्वादाद्याचार्याणां वाक्यस्य श्रीनन्दनादिचरणोप-
 सत्तेः प्राक् शोकत्रस्वेपि श्रीभगवद्गुरुरूपदेशेन सकारणानिवृत्त्या
 सर्वज्ञतासिद्धेत्यर्थः । त्रिस्तरस्तु बृहन्मञ्जूषायां द्रष्टव्यः ॥ ६ ॥
 इत्थं तावत् “तत्त्वमसि सर्वं खल्विदं ब्रह्मे”त्यादिवाक्यवृत्ति-
 तत्त्वमादिपदार्था निरूपिताः तत्र ज्ञानस्वरूपमित्यादिश्लोकद्रव्येन
 त्वंपदार्थः, अपाकृतमित्येकेनेदंपदार्थः स्वभावतोपास्तेत्यादियुग्मेन
 तत्पदार्थश्च व्याख्यातः । उपासनीयमित्येकेन तत्पदार्थस्य सर्वो-
 पास्यत्वं तदुपासनस्य विधेयत्वं च प्रतिपादितमिदानीमुक्तोपास-
 नस्य निदिध्यासनाख्यस्यान्तरङ्गं श्रोतव्यादिश्रुतिविधेयं वाक्य-
 जन्यं ज्ञानं निरूपयन् तत्त्वमस्यादेर्वाक्यस्यार्थमाह—

सर्वं हि विज्ञानमतो यथार्थकं

श्रुतिस्मृतिभ्यो निखिलस्य वस्तुनः ।

ब्रह्मात्मकत्वादिति वेदविन्मतं

त्रिरूपताऽपि श्रुतिसूत्रसाधिता ॥ ७ ॥
 सर्वं हीति । हि यस्मात्कारणात् निखिलस्य क्षेत्रक्षेत्रज्ञप्रकृ-
 त्तिपुरुषक्षराक्षरादिशब्दाभिधेयस्य चेतनाचेतनरूपसर्वस्य “प्रधा-
 नक्षेत्रज्ञपति”रिति श्रुतेः ।
 प्रकृतिं पुरुषं चैवं विद्ध्यनादी उभावपि ।
 क्षेत्रक्षेत्रयोर्ज्ञानं,
 द्वाविमौ पुरुषौ लोके क्षरश्चाक्षर एव च ॥
 इत्यादिस्मृतेः वस्तुनः सन्नित्यभावादिपर्यायस्य पदार्थ-
 स्येत्यनेनावस्तुत्वासत्यत्वमिथ्यात्वादिपक्षो दूरतः परिष्कृतः
 “नित्यो नित्यानां चेतनश्चेतनानां गौरनाद्यन्तवती जनित्री भूत-
 भावानां सितासिता च रिक्ता चे”दित्यादिश्रुतेः । श्रुतिस्मृतिभ्यः
 श्रुतिस्मृतिस्मृतेभ्यः “एष सर्वभूतान्तरात्मा एष ते आत्मांतर्याम्य-
 मूर्त” इत्यादिश्रुतिः,-
 अहमात्मा गुडाकेश सर्वभूताशयस्थितः ।
 ॥ ७ ॥ वासुदेवात्मकान्याहुः क्षेत्रं क्षेत्रज्ञमेव च
 इत्यादिस्मृतिः “आत्मेत्युपगच्छन्ति ग्राहयन्ति चे”त्यादिसूत्रं
 चेत्यादिभ्योऽनेकप्रमाणेभ्यः ब्रह्मात्मकत्वात् ब्रह्म आत्मा यस्य
 चेतनाचेतनरूपवस्तुजातस्य तद्ब्रह्मात्मकं तस्य भावस्त्वरत्वं तस्मात्,
 “एष मे आत्मांतर्यामी एष ते आत्मांतर्यामी सर्वव्यापी सर्वभूता-
 न्तरात्मा पतिं विश्वस्यात्मेश्वरं”-
 अहमात्मा गुडाकेश ! सर्वभूताशयस्थितः ।
 अहं भवो भवन्तश्च सर्वे नारायणात्मकाः ॥
 इंद्रियाणि मनो बुद्धिः सर्वं तेजो बलं धृतिः ।
 वासुदेवात्मकान्याहुः क्षेत्रं क्षेत्रज्ञ एव च ॥
 इत्यादिभ्यः । अतः हेतोः सर्वचेतनाचेतनरूपविश्वविषयकं

विज्ञानं विशेषज्ञानं "सदेव सौम्येदमग्र आसीदेकमेवाद्वितीयं,
 आत्मा वा इदमेक एवाग्र आसीत् तत्त्वमसि अयमात्मा ब्रह्म अहं
 ब्रह्मास्मि आत्मैवेदं सर्वं सर्वमिदं ब्रह्म त्वं वा अहमस्मि भगवो
 देवते अहं वै त्वमसि देवते यदेवेह तदमुत्र यदमुत्र तदन्विह स
 यश्चायं पुरुषे यश्चासावादित्ये स एकः तदात्मानमेव वेदाहं ब्र-
 ह्मास्मीति सर्वं खल्विदं ब्रह्म तज्जलानि क्षेत्रज्ञं चापि मां विद्धि,
 एकः स यस्तं यदिहास्ति किञ्चित्तदच्युतो नास्ति परं ततान्यत् ।
 सोहं स च त्वं स च सर्वमेतदात्मस्वरूपं त्यज भेदमोहम् ॥
 अहं भवो भवन्तश्च सर्वे नारायणात्मकाः ।
 यदा समस्तदेहेषु पुमानेको व्यवस्थितः ॥
 तदा को भवान् कोहमिसेतदफलं वचः तदनन्यत्वमा-
 रंभणशब्दादिभ्यः अधिकं तु भेदनिर्देशाच्चान्यः, अंशो नाना-
 व्यपदेशादन्यथा चापि दाशकितवादित्वमधीयत एके उ-
 भयव्यपदेशादहिकुंडलवदि"सादिश्रुतिसूत्रप्रतिपादितं यथार्थकं
 यथार्थवस्तुविषयकत्वाद्यथार्थकं भवतीत्यर्थः ।
 ननु यदि सर्वं वस्तुमात्रं ब्रह्मैव स्यात्तर्हि ब्रह्मव्यतिरिक्तयो-
 श्चेतनाचेतनपदार्थयोरभावात्तत्त्वत्रयस्याग्रहं त्यक्त्वा सर्वं वस्तु-
 मात्रमित्येकं ब्रह्मैव सत्यमिव कथं नोच्यते इत्याशंकायां श्रुत्यादि-
 प्रमाणेन तत्त्वत्रयस्य सत्यत्वप्रतिपादनेन स्वसिद्धान्तमाह त्रिरू-
 पतापीति । अपिशब्दश्चार्थकः च पुनः त्रिरूपता भोक्तृभोग्यनि-
 यन्तृरूपता यथार्थैव । कुत इत्यपेक्षायां हेतुगर्भितविशेषणमाह श्रु-
 तिसूत्रसाधितेति । सूत्रैर्निर्णयासाधारणप्रमाणभूतैः साधिता नि-
 र्णीता यतः श्रुतिसूत्रसाधितत्वं त्रिरूपतायाः अस्ति तस्मात्त्रिरू-
 ता यथार्थैवेत्यर्थः । तथा च श्रुतयः—“भोक्ता भोग्यं प्रेरितारं च
 मत्वा, आनन्दं ब्रह्मणोविद्वान्न विभेति कुतश्चन, सर्वं प्रोक्तं त्रिवि

धं ब्रह्ममेतदि'त्याद्याः । सूत्राणि च 'अथातो ब्रह्मजिज्ञासा जि-
 न्माद्यस्य यतः' इत्यादीन्यन्यान्यप्यनुसंधेयानि जिज्ञासुजिज्ञासाजि-
 ज्ञास्यरूपत्रिरूपत्वप्रतिपादनपरत्वादुक्तमुत्रस्यैवमन्यदप्यनुसन्धेयम् ।
 तत्राप्राप्तमानां प्रमाणमाह इतिवेदविन्मतमिति । इत्येवं प्रकारेण
 ब्रह्मात्मकत्वतदापत्तिस्थितिप्रवृत्तिकत्वतद्वाप्यत्वैभ्यो ब्रह्माभिन्न-
 त्वात् । त्रिरूपत्वश्रवणस्मरणाभ्यां स्वरूपेण भिन्नत्वाच्च ब्रह्माभिन्ना-
 भिन्नं चेतनाचेतनात्मकं विश्वमिति वेदविदां श्रीसनत्कुमारनारदव्या-
 सादीनां मतं निर्णीतं सिद्धान्त इत्यर्थः । किं च यद्वस्तु यदात्मकं
 भवति तत्तस्मादभेदाहमित्याम्नायते छान्दोगैः प्राणसंवादेन 'वै
 वाचो न चक्षुषि न श्रोत्राणि न मनांभीत्याचक्षते प्राण इत्याचक्षते
 प्राणो ह्येवैतानि सर्वाणि भवती'त्यादिना । अपि च 'यो यद्वाप्यः
 स तद्द्रूपो भवति, यो यद्वान् स तद्वान्' इत्यादिस्मृतेश्च यो यं
 योयं तत्रागतो देव समीपे देवतागणः । यो यं योयं स त्वमेव जगत्सृष्टा यतः सर्वगतो भवान् ॥

सर्वं समाप्नोषि ततोसि सर्व' इत्यादिस्मृतेः । किं च
 विश्वात्मा पुरुषोत्तमः स्वाश्रितस्वतन्त्रसत्तया विश्वस्मादभिन्नः
 सावज्ञादिवद्भावरूपेण परतंत्रसत्ताभावरूपधर्मेण च विश्वस्मा-
 दभिन्नः, एवं च पुरुषोत्तमादपृथक्स्थितिप्रवृत्तिकत्वेन चेतनाचेत-
 नात्मको विश्वाऽभिन्नः स्वसाधारणधर्मेण परतन्त्रसत्तारूपेण
 भिन्न इत्येवं विश्वभिन्नाभिन्नः पुरुषोत्तमो भगवान् परब्रह्मभूत
 इति सिद्धान्तः । किंचैवमेव तत्पदार्थो विश्वात्मा पुरुषोत्तमः
 त्वंपदार्थश्च क्षेत्रज्ञान्तरात्मा तयोरभेदो घटो द्रव्यं पृथिवी द्रव्यमि-
 त्यादिवन्मुख्य एवानो युक्तमुक्तसिद्धान्तस्य साधीयस्त्वम् ।
 ननु तत्पदार्थो विश्वात्मा पुरुषोत्तम इति निर्विवादत्वान्ना-
 त्र शंकावकाशः, परन्तु त्वंपदार्थस्य क्षेत्रज्ञतया सुप्रसिद्धत्वात्क-

थं क्षेत्रज्ञान्तरात्मत्वं प्रतिपाद्यत इति चेदुच्यतेऽवहितमनस्त्वेन
 श्रूयतां—यथाप्रेर्थागित्यत्राग्निशब्द अकाराद्यवच्छिन्नानुपूर्वीकाग्नि-
 शब्दवाचकः अग्नौ जुहोतीत्यत्र स एवाग्निशब्दो दहनप्रकाशना-
 दिशक्त्यवच्छिन्नवस्तुविधायकः इत्येवमुभयार्थविधायकत्वमग्निश-
 ब्दस्य शक्यत्वेन मुख्यमेवेति शाब्दिकानां मतं तथैवोपनिषदानां
 सिद्धान्ते सर्वेषामपि ब्रह्मरुद्रेन्द्रादिचेतनाचेतनवस्तुमात्रपराणां
 शब्दानां तत्तत्पदार्थवाचकत्वेपि तत्तदात्मभूतब्रह्मपरत्वमविरुद्धं
 ब्रह्मणः सर्वात्मत्वात् । यथा च चतुर्मुखादिपिण्डाश्चतुर्मुखादिश-
 ब्दानां शक्यास्तदवच्छिन्नास्तत्तच्चेतयितारश्रोभयेपि चतुर्मुखा-
 दिशब्दैर्विधातुं सुशक्यास्तथा चतुर्मुखादिपिण्डतत्तदवच्छिन्नक्षे-
 त्रज्ञाभिधानपरत्वेपि तेषामन्तरात्मत्वाद्ब्रह्माभिधानपरत्वं वस्तु
 सुशक्यमिति भावः । एतदभिप्रेत्य वस्तुजातस्य ब्रह्मत्वमुद्धोषयन्ति
 श्रुतयः “भोक्ता भोग्यं प्रेरितारं च मत्वा सर्वम्प्रोक्तं त्रिविधं
 ब्रह्ममेत”दित्याद्याः । “नामानि सर्वाणि यमाविशन्ति सर्वे वेदा
 यत्पदमामन्ती”त्यादिश्रुतीनामप्युक्तसिद्धांते प्रमाणत्वात् ।
 किं च सर्वश्रुतिमूलभूता गायत्र्यप्युभयप्रकारतां प्रतिपादयति
 तथा हि देवशब्दाभिधेयस्य पुरुषोत्तमस्य सर्वनियन्तृत्वात्
 स्वतन्त्रसत्ताश्रयत्वं अस्मच्छब्दाभिधेयानां चेतनानां धीशब्दो-
 पलक्षितस्याचेतनवस्तुनश्च तन्नियम्यत्वाभिधानात्परतन्त्रसत्ता-
 श्रयत्वमिति विश्वभिन्नाभिन्नं ब्रह्म सर्ववेदान्तार्थः सिद्धः ।
 एवं सर्वेषामपि वाक्यानां स्वार्थे शक्तिवृत्त्यैव प्रामाण्यान्न विरो-
 धशंकावकाशः । एतेनैव ‘सर्वं खल्विदं ब्रह्मेत्यादिवाक्यान्यपि
 व्याख्यातानि भवन्ति तुल्ययोगक्षेपत्वात्तेषामलं विस्तरेण ।

इति श्रीलघुमञ्जूषायां वाक्यार्थरत्नसंग्रहो नाम

द्वितीया कोष्ठिका समाप्ता ।

एवं तावत्प्रथमकोष्ठे पदार्था निरूपिताः, द्वितीये च भेदा-
 भेदभेदानिषेधपराणां वाक्यानामविरोधप्रकारेण समन्वयपूर्वकं
 स्वार्थे प्रामाण्यं प्रतिपादितमथेदानीं साधनानि विधीयन्ते । तानि
 च कर्मज्ञानभक्तिप्रपत्तिगुर्वाज्ञानुवृत्तिभेदाद्विविधानि । तत्र नित्य-
 नैमित्तिककाम्यभेदात्कर्मयोगस्त्रिविधः । तत्र “अहरहः संध्यामु-
 पासीत यावज्जीवमग्निहोत्रं जुहुयादि”त्यादिना नित्यतया वि-
 धीयमानानि संध्योपासनस्नानत्रपतर्पणादीनि एवं यज्ञदाना-
 ध्ययनानि च नित्यानि त्रैवर्णिकद्विजातिसाधारणानि भवन्ति ।
 याजनादानाध्यापनानि च द्विजाग्न्यसाधारणानि, तेषां त्रयाणां
 तु निष्कामतयानुष्ठाने नित्यत्वं सकामतयानुष्ठानेऽनित्यत्वमिति
 विभागः । याजनादिनाऽऽदानं तु यावद्देहयात्रामात्रमेवाधिकं तु
 प्रतिग्रह एवान्यथा दानस्य तृतीयस्य वैयर्थ्यादतः षट्कर्मको ब्रा-
 ह्मणस्त्रिवर्णिककर्मकौ क्षत्रियवैश्यौ चेति । अथेन्द्रियनिग्रहतीर्थ-
 सेवनोपवासफलाहारदेहशोषणान्नपानादीनि सर्वसाधारणानि क-
 र्तृत्वाद्यभिमानशून्यैर्मुमुक्षुभिरनुष्ठितानां तेषां मनःशुद्धिपरम्पर-
 या ज्ञानभक्तिजनकत्वेन मोक्षसाधकत्वं सकामत्वेनानुष्ठायमाने च
 काम्यक्रीडावन्तर्भाव इति विवेकः । अथ केनचित्कालादिविशे-
 षनिमित्तन विधीयमानश्राद्धादिकर्म नैमित्तिकं “स्वर्गकामो य-
 जेदि”त्यादिना सकामतया विधीयमानानि कर्माणि काम्यानि
 तेषां तु निषिद्धवत्संसारहेतुत्वाविशेषान्मुमुक्षुभिस्तानि हेयान्येव
 ज्ञानयोगश्चात्रैव पूर्वग्रन्थे संगृहीतः । भक्तियोगोपि निरन्तरश्लो-
 केन वक्ष्यते । अस्मिन् श्लोके तु प्रपत्तिगुर्वाज्ञानुवृत्तियोगौ प्र-
 तिपाद्येते--

नान्या गतिः कृष्णपदारविन्दा-

त्सन्दृश्यते ब्रह्मशिवादिवन्दितात् ।

भक्तेच्छयोपात्तमुचिन्त्यविग्रहा-
दचिन्त्यशक्तेरविचिन्त्यसाशयात् ॥ ८ ॥

नान्या गतिरिति । तत्र प्रथमपादेन—

यो ब्रह्माणं विदधाति पूर्वं

यो वा वेदांश्च प्रहिणोति तस्मै ।

तं ह देवमात्मबुद्धिप्रकाशं

मुमुक्षुर्भै शरणमहं प्रपद्ये ।

सर्वस्य शरणं सुहृत्,

तावदार्तिस्तथा वाञ्छा तावन्मोहस्तथा सुखम् ।

यावन्न याति शरणं त्वामशेषाघनाशनम् ॥

तमेव शरणं गच्छ सर्वभावेन भारत ! ।

सर्वधर्मान्परित्यज्य मामेकं शरणं ब्रज ।

य एनं संश्रयन्तीह भक्त्या नारायणं हरिम् ॥

ते तरन्तीह दुर्गाणि नात्र कार्या विचारणा ।

इति श्रुतिस्मृतीतिहासादिवाक्यानामर्थः प्रतिपाद्यते नान्या

गतिः कृष्णपदारविन्दादिति । श्रीकृष्णपदारविन्दादन्या क्षेत्रज्ञानां

गतिः श्रुतिस्मृतीतिहासादिषु न दृश्यते इत्यन्वयः ।

गतिर्भर्ता प्रभुः साक्षी निवासः शरणं सुहृत् ।

अहमेव गतिस्तेषां, त्वं हि लोकगतिर्ब्रह्मन् !,

नहि विष्णुमृते काचिद्गतिरन्या विधीयते ॥

अगतीनां गतिर्भवानिस्यादिस्मृतेः । अयं गतिशब्दः प्रपत्तिपरः

अहमप्यपराधानामालयोऽकिंचनो गतिः ।

त्वमेवोपायभूतो मे भवेति प्रार्थनामतिः ॥

शरणागतिरित्युक्ता, सादेवेऽस्मिन् प्रयुज्यतामिति लक्षण-

समन्वयात् ।

सा च षड्विधा—

अनुकूलस्य संकल्पः प्रतिकूलस्य वर्जनम् ।
 रक्षिष्यतीति विश्वासो गोप्तृत्ववरणं तथा
 आत्मनिक्षेपकार्मण्ये षड्विधा शरणागतिः ।
 इतिवचनात् । अस्यार्थः अनुकूलस्य संकल्पो नाम श्रीपु-
 रुषोत्तमस्य सर्वात्मत्वं निश्चिन्तय ब्रह्मादिस्थावरपर्यन्तप्राणिमात्र-
 स्यानुकूलाचरणाध्यवसायः । इति प्रथमयोगः ।
 चराचराणि भूतानि सर्वाणि भगवद्वपुः ।
 अतस्तदानुकूल्यं मे कर्त्तव्यमिति निश्चयः ॥ इति वचनात् १
 प्रतिकूलस्य वर्जनं पूर्वोक्तविपरीतहिंसामात्सर्यादित्यागः ।
 स च विरोधिस्वरूपनिर्णये वक्ष्यते ।
 परापवादं पैशून्यमनृतं यो न भाषते
 अनुद्वेगकरं चापि तोष्यते तेन केशवः ॥
 परपत्नीपरद्रव्यपराहिंसासु यो मतिम् ।
 न करोति पुमान् भूम् तोष्यते तेन केशवः ॥
 न ताडयति नो हन्ति प्रणिनोऽन्यांश्च देहिनः ।
 यो मनुष्यो मनुष्येन्द्र तोष्यते तेन केशवः ॥
 इति सगरं प्रति और्ववाक्यम् ।
 मत्कर्मकृन्मत्परमो मद्भक्तः संगवर्जितः ।
 निर्वैरः सर्वभूतेषुः यः स मामेति पांडव ॥ इत्युभयत्र प्रमाणम् २
 विश्वासो नाम वात्सल्यादिगुणरत्नाकरः सर्वाश्रयः सर्वश-
 रण्यः प्रपन्नानस्मान् रक्षिष्यत्येवेति निश्चयो विश्वासः—
 रक्षिष्यत्यनुकूलान्न इति या सुदृढा मतिः ।
 स विश्वासो भवेच्छक्र सर्वदुष्कृतनाशनः ॥ इति तृतीयः ३
 गोप्तृत्ववरणं च सर्वज्ञः सर्वरक्षासमर्थः कारुण्यवात्सल्यादि-

गुणसागरोपि पुरुषोत्तमः प्रार्थनाशून्यैरात्मपराङ्मुखैर्जनैरप्रार्थितो न गोपायति अन्यथा सर्वमोक्षप्रसङ्गात् शास्त्रसेतुभङ्गापत्तेश्चेति निश्चित्य बुद्धेः सदैव प्रार्थनाप्रावण्यं आत्मरक्षाविषयात्मकतद्रक्षितत्वव्यवसायविशेष इति यावत् ।

अप्रार्थितो न गोपायोदिति या प्रार्थनामतिः ।

गोपायिता भवत्येव गोप्तृत्ववरणं स्मृतम् ॥

प्रार्थनारूपं तु—

श्रीकृष्णरुक्मिणीकान्त गोपीजनमनोहर ! ।

संसारसागरे मग्नं मामुद्धर जगद्गुरो ! ॥

केशव केशहरण नारायण जनार्दन ! ।

गोविन्द परमानन्द मां समुद्धर माधव ! ॥

इत्यादिमंत्रैः स्पष्टं ज्ञाप्यते । इति चतुर्थः ४

आत्मनिक्षेपश्च प्रपत्तव्यस्य माधवस्यासाधारणप्रसादहेतुः प्रपत्तिरेवेति । निश्चयेन तेन रक्ष्यमाणस्यात्मनोऽहंममत्वफलस्वाम्यादीनां भारस्य श्रीभगवत्पर्यणम्—

आत्मात्मीयभरन्यासो ह्यात्मनिक्षेप उच्यते । इति वचनात् ।

आत्मा राज्यं धनं मित्रं कलत्रं वाहनानि च ।

एतद्भगवते सर्वमिति तत्प्रोज्झितं सदा ॥ इत्युपरिचाराख्याने ।

राज्यं चाहं च रामस्य धर्मं वक्तुमिहार्हसि ॥

इति वाल्मिकीये भरतवचनात् ।

व्यक्षरं तु भवेन्मृत्युस्त्रयक्षरं ब्रह्म शाश्वतम् ।

इति भारतवचनात्, “सर्वधर्मान्परित्यज्ये”ति चरमापेदशात् ।

इति पञ्चमः ५

कार्पण्यं च उपायानामसिद्ध्या तद्विपरीतानामपायानां स्वतः प्राप्त्या च कर्तृत्वाद्यभिनिवेशरूपगर्वहानिः ।

उपाया नैव सिद्ध्यन्ती ह्यपायाविविधास्तथा ।

इति या गर्वहानिस्तदैन्यं कार्पण्यमुच्यते ॥

इति वचनात् इति षट् । एतेष्व्वात्मनिक्षेप एकांगित्वान्मुख्यः ।

अन्ये च तत्सहकारिणस्तदङ्गभूता इति विवेकः ।

ननु विधिशिवेन्द्रादिषु नानादेवेषु विद्यमानेषु सत्सु कथं श्री-
कृष्णादेव गतिर्नान्येभ्य इत्याशङ्क्यास्य सर्वसेव्यत्वमाह ब्रह्मशि-
वादिबन्दितादिति । ब्रह्म शिवादिर्येषां ते तथा तैर्देवैर्बन्दितात् तेषां
स्तुतिनमस्कारादिविषयभूतादित्यर्थः । “यं सर्वे देवा नमंति
मुमुक्षुवो ब्रह्मवादिनश्चेति” श्रुतिः ।

ब्रह्माद्याः सकला देवा मनुष्याः पशवस्तथा ।

विष्णुमायामहावर्त्तमोहांधतमसा वृताः ॥

आराध्य मामभीप्सन्ते कामानात्मविशुद्धये ।

इति चैव बलभद्रवचनात् । ननु ब्रह्मादिसुरसेव्यस्य जीव-
त्तिर्यग्योन्यादिषु जन्मासंभव एवेत्याशङ्क्य स्वभक्ताधीनत्वेन सर्वं
घटत इत्याह भक्तेच्छयोपात्तमुचित्यविग्रहादिति । भक्तानामि-
च्छा भक्तेच्छा तयोपात्ता व्यक्तीकृताः मुचिन्त्याः सुष्ठु चिन्तन-
योग्या विग्रहा मत्स्यादिरूपा विश्वरूपादयो वा येन सः उपा-
त्तमुचिन्त्यविग्रहः । यस्मात् सत्यव्रतप्रहादार्युनादीनामिच्छया म-
त्स्यनृसिंहविश्वरूपादिविग्रहान् स्वीकृतवानित्यनेन ब्रह्मादिभ्यो-
पि भक्तानामाधिक्यं सूचितम् ।

धन्योस्यनुगृहीतोसि यत्ते दृष्टः स्वयं प्रभुः ।

नहि तं दृष्टवान्कश्चित्प्रयोनिरपि स्वयम् ॥

इति नारायणीये नरनारायणवचनादीत्यनेकानि प्रमाणानि
बृहन्मञ्जूषायां द्रष्टव्यानि ।

नन्वस्य भक्ताधीनत्वे सति स्वतंत्रत्वहानिस्तथात्वे चेश्वर-

त्वाभावात्सेव्यत्वाभावः स्यादिति चेदत्राह अचिन्त्यशक्तेरिति ।
 तावच्छब्देन चिन्तयितुंयोग्या चिन्त्या तर्कगोचरा न चिन्त्या तर्क-
 गोचराशक्तिर्यस्य सोऽचिन्त्यशक्तिस्तस्मात् उपलक्षणं चैतज्ज्ञानैश्व-
 र्यादीनां स्वरूपवद्यावदात्मभाविचित्रापरिच्छिन्नासंख्यताः स्वा-
 भाविकयोऽघटनघटनापटीयस्यः शक्तयो ज्ञानादयश्च यस्य स त-
 स्मादिति “परास्य शक्तिर्विविधैव श्रूयते, शक्तयः सर्वभावानामचि-
 न्त्यज्ञानगोचराः” इत्यादिश्रुतिस्मृतिभ्यः । इत्यनेनाचिन्त्यशक्तिसा-
 र्वज्ञादिगुणयुक्तत्वेनेश्वरत्वात्सर्वसेव्यत्वमस्य सूचितमिति । यस्माद्-
 चिन्त्यशक्तिस्तस्मात् अविचिन्त्यसाशयादिति । आशयेन सह वर्त्त-
 मानं साशयं तात्पर्यं ब्रह्मादिभिरचिन्त्यमतर्क्यं साशयं तात्पर्यं यस्या
 सावचिन्त्यसाशयस्तस्मात् “कोद्धा वेद यत आ बभूव त्वं हि त्वां
 वेत्थ योसि सोसि न ते विष्णो जायमानो न जातो देवस्य म-
 हिन्नः परमं तमाये”त्यादिश्रुतिभ्यः,

प्रजापतिं च रुद्रं च सृजामि च हरामि च ।

केपि मां नैव जानन्ति मम मायाविमोहिताः॥ इति स्मृतेश्च ।

यं नायं भगवान्ब्रह्मा जानाति परमं पदम् ।

तं नता स्म जगद्धार सर्वं सर्वगमच्युतम् ॥

यं न देवा न मुनयो न चाहं न च शङ्करः ।

जानन्ति परमेशस्य तद्विष्णोः परमं पदम् ॥

इति वाराहवचनात् ॥ ८ ॥

एवं प्रपत्तियोगमुक्त्वाऽथेदानीं भक्तियोगमाह—

कृपाऽस्य दैन्यादियुजि प्रजायते

यथा भवेत्प्रेमविशेषलक्षणा ।

भक्तिर्ह्यनन्याधिपतेर्महात्मनः

सा चोत्तमा साधनरूपिकाऽपरा ॥ ९ ॥

कृपास्येति । अस्य निरतिशयस्वाभाविककारुण्यवात्सल्यक्षमा-
सौहार्द्रस्य त्यप्रतिज्ञत्वादिगुणाब्धेः श्रीकृष्णस्य कृपा दैन्यादियुजि
पुंसि जायते इति योजना ।

उपाया नैव सिद्ध्यन्ति ह्यपाया विविधास्तथा ।

इति या गर्वहानिस्तदैन्यं कार्पण्यमुच्यते ॥

इति वचनात् । दैन्यं कार्पण्यमादिर्यस्याः सा दैन्यादिः
पूर्वोक्ता षडङ्गा शरणागतिस्तां युनक्तीति दैन्यादियुक् तस्मिन्
शरणागतिसम्पन्ने ह्यनुप्रपन्ने जनेऽस्य कृपा जायते इत्यर्थः ।
दैन्यादियुजित्यनेन पदेन पूर्वोक्तोपायेषु प्रपत्तेः प्राधान्यता
सूचिता ।

तमेव शरणं गच्छ सर्वभावेन भारत ! ।

तत्प्रसादादवाप्नोषि शाश्वतं पदमव्ययम् ॥

मामेव ये प्रपद्यन्ते मायामेतां तरन्ति ते । इति श्रीमुखोक्तेः ।

ननु यद्यसमर्थः स्यात्तर्हि तस्य केवलं कृपैव किं करिष्यती-
त्याशङ्कानिरासार्थं विशेषणमाह अनन्याधिपतेरिति । अन्यो-
ऽधिपतिर्यस्य सोऽन्याधिपतिः नान्याधिपतिरनन्याधिपतिस्त-
स्यानन्याधिपतेः अतिशयसाम्यानर्हस्वरूपगुणादिकस्येत्यर्थः ।

तमीश्वराणां परमं महेश्वरं तं देवतानां परमं च दैवतम् ।

पतिं पतीनां परमं परस्ताद्विदाम देवं भुवनैकमीड्यम् ॥

न तत्समश्चाभ्यधिकश्च दृश्यते न तस्य कश्चित्पतिरस्ति लोके ।

न चेशिता नैव च तस्य लिङ्गं न तस्य कश्चिज्जनिता न चाधिपः ।

स कारणं कारणाधिपाधिपः,

न त्वत्समश्चाभ्यधिकः कुतोऽन्यो लोकत्रयेऽप्यप्रतिमप्रभावः ॥

इत्यादिस्मृतिभ्यः । इत्यनेन सर्वसामर्थ्यवत्त्वं सर्वोत्कृष्टत्वं
च द्योतितम् । अत एव महात्मन इति । महानात्मा

स्वरूपं यस्य तथा सस्तस्य विश्वात्मत्वात्, अनेन सर्वजीवनि-
कायोङ्गितवृत्त्वमुक्तम् । असौ प्रपन्नोऽप्रायया मां भजति प्रपत्ति-
व्याजेन वा मां न वञ्चयति इति प्रसङ्गेन पश्यत इति भावः ।

यद्वा महांश्चासावात्मा च तथा सस्तस्य महत्त्वं च औ-
दार्यक्षमावात्सल्यसौशील्यादिमहद्गुणाश्रयत्वम् । इत्यनेन
भक्तिप्रपन्न्यंगानुष्ठानानर्हाणां तद्व्याजमात्रेणापि भजतां निरति-
शयकारुण्यौदार्यक्षमादिगुणपरवशतया तेषां गुणदोषादीननव-
कलय्य भक्तिप्रपत्तिफलप्रदातृत्वमुक्तं भवति । किञ्च प्रपत्तियो-
गस्य संयोगपृथक्त्वन्यायेन स्वातन्त्र्योपायत्वं भक्त्याद्युत्पादक
त्वं चाविरुद्धम् । तत्र स्वतन्त्रोपायत्वं पूर्वमेवोक्तमिदानीं भक्ति-
साधनत्वमुच्यते ययेति । यया प्रपन्न्युद्धोधितया भगवत्कृपया
भक्तिर्भवेदिति सामान्योक्तिः । तल्लक्षणं च निष्कामतया भग-
वत्सेवनं तथाच श्रुतिः “भक्तिरस्य भजनमिति” । तत्रेहामुत्र
फलनैराशयेनैवास्मिन्मनः संकल्पमिति । व्याख्याता चयं पञ्चरात्रे ।

सर्वोपाधिविनिर्मुक्तं तत्परत्वेन निर्मलम् ।
हृषीकेशसेवनं भक्तिरुच्यते । लिङ्गपुराणेपि -
भज इत्येष वै धातुः सेवायां परिकीर्तितः ।

तस्मात्सेवा बुधैः प्रोक्ता भक्तिशब्देन भूयसी ॥

भजनं भक्तिरित्युक्तं वाङ्मनःकायकर्मभिः ।

इति । साधनफलभेदेन भक्तेर्द्वैविध्यतामाह सेति । यत्त-
दोर्नित्यसम्बन्धात् या भक्तिः प्रेमलक्षणा कर्मयोगाद्यनुष्ठानरूपा-
ज्ञापालनव्याजप्रसन्नेन भगवता दीयमाना त्वंपदार्थविषयकज्ञा-
नोत्तरा भवेत्, सा भक्तिः उत्तमा फलरूपा परादिशब्दाभिधेया-
उच्यते रूपादिविषयकेन्द्रियवृत्तिवदनवच्छिन्नस्वाभाविकभगवत्स्व-
रूपगुणावयवादिविषयकयावदात्मवृत्तिमनोवृत्तिरित्यर्थः ।

नीतिर्या प्रीतिरविवेकानां विषयेष्वनपायिनी ।

त्वामनुस्मरतः सा मे हृदयान्नापसर्पतु ॥

इति । सैव ध्रुवा स्मृतिरुच्यते ॥ “आहारशुद्धौ सत्त्वशुद्धिः
सत्त्वशुद्धौ ध्रुवा स्मृतिरिति श्रूयते ।

नमस्यन्तश्च मां भक्त्या नित्ययुक्ता उपासते ॥

इति । भगवदुक्तेश्च । तस्याः ज्ञानोत्तरभावित्वं स्वयमेव
गीतम्—

ब्रह्मभूतः प्रसन्नात्मा न शोचति न कांक्षति ॥

समः सर्वेषु भूतेषु मद्भक्तिं लभते पराम् ॥ इति ।

च पुनः या अपरा सा साधनरूपिका भक्तिरुच्यते । अने-
कजन्मानुष्ठितपुण्यपुञ्जोत्पन्नायाः भक्तेः साधनजन्यत्वात्साधन-
रूपिकेति भावः ।

जन्मान्तरसहस्रेषु तपोदानसमाधिभिः ।

नराणां क्षीणपापानां कृष्णे भक्तिः प्रजायते ॥

इति वचनात् । सा भक्तिर्द्विधा वैदिकपौराणिकादिभेदात् ।

तत्र वैदिकानुष्ठानरूपा मधुविद्याशाण्डिल्यविद्यासत्यविद्यादयस्त-

त्र त्रैवर्णिकानामेवाधिकारस्तच्चोक्तम् शूद्राधिकरणे श्रीश्रीनिवासा-

चार्यचरणैरतोऽत्र न लिख्यते । पुराणोक्तरीत्या भगवदाराधन-

परता द्वितीया । तत्र शूद्रोऽप्यधिक्रियते-

सर्वेऽधिकारिणोऽह्यत्र हरिभक्तौ यथा नृप ।

इति पाद्मोक्तेः । साधनीभूता=साधनरूपिका ॥

सुरर्षे ! विहिता शास्त्रे हरिमुद्दिश्य या क्रिया ।

सैव भक्तिरिति प्रोक्ता यया भक्तिः परा भवेत् ॥

इति पञ्चरात्रोक्तेः । तत्र सामान्यक्रियाविधानात्सर्वेऽप्यधि-

क्रियन्ते ।

स्वे स्वे कर्मण्यभिरतः संसिद्धिं लभते नरः ॥
 स्वकर्मनिरतः सिद्धिं यथा विन्दति तच्छृणु
 यतः प्रवृत्तिर्भूतानां येन सर्वमिदं ततम् ॥
 स्वकर्मणा तमभ्यर्च्य सिद्धिं विन्दति मानवः
 इति श्रीमुखोक्तेः अत्र स्वे स्वे इति मानव इति च सामान्य-
 न्यपदप्रयोगात्तस्याः अधिकारिणः सामान्यं सूचितम् ।

इति श्रीलघुमंजूषायां साधनसंग्रहाधारो नाम
 तृतीया कोष्ठिका समाप्ता ॥ ३ ॥

एवं पूर्वप्रकरणे संक्षेपेण साधनकदंबमुक्त्वाऽथेदानीमत्र
 फलविवक्षया सर्वशास्त्रार्थं संगृह्यन् पूर्वप्रतिपादितमर्थं संग्रहेण
 संस्मारयति मन्दमतीनामुपकाराय भगवान् ग्रन्थकारः—

उपास्यरूपं तदुपासकस्य च

कृपाफलं भक्तिरसस्ततः परम् ।
 विरोधिना रूपमथैतदासैर्ज्ञेया

इमेऽर्था अपि पञ्च साधुभिः ॥ १० ॥

उपास्यरूपमिति । इमे पंचाप्यर्थाः साधुभिर्ज्ञेया इत्यन्वयः ।
 तत्रोपास्यस्य भगवतः श्रीपुरुषोत्तमस्य रूपं स्वाभाविकाचिन्सा-
 नन्तासंख्येयावदात्मवृत्तिसार्वज्ञादिवात्सल्यकारुण्यादिकल्याण-
 गुणाश्रयत्वमन्तानवद्यप्रकाशात्मकनिरतिशयमार्दवयौवनसौन्द-
 र्यादिदिव्यगुणनिलययोगिध्येयदिव्यमंगलविग्रहवत्त्वं च स्वभाव-
 तोऽपास्तसमस्तदोषमित्यादीनां प्रतिपादितम् (१)

तदुपासकस्येति । तस्य भगवत उपासको जीवात्मकदंबस्तस्य
 रूपं देहेन्द्रियादिजडवर्गेभ्यो विलक्षणत्वं ज्ञानस्वरूपत्वे सति ज्ञाना-
 श्रयवत्त्वं भगवदायत्तस्वरूपस्थितिप्रवृत्तिकत्वादिकमप्युक्तम् ज्ञान-

स्वरूपं चेसादिना । कृपाफलमिति । श्रीभगवत्कृपायाः फलं मोक्ष-
लक्षणसर्वकर्मध्वंसाभावपूर्वकसमस्तानिःशेषाविद्यानिवृत्त्यात्मकपरि-
पूर्णयावदात्मभाविव्रह्मस्वरूपादिविषयकानुभूतिसन्ततिर्मुक्तिरिति
तदेव भगवद्भावापत्तिसायुज्यसाम्यादिशब्दैरभिधीयते “परं ज्यो-
तिरूपसंपद्य स्वेन रूपेणाभिसंपद्यते” इति श्रुतेः ॥ ११३ ॥

निरस्तातिशयाहादमुखभावैकलक्षणा ।

भेषजं भगवत्प्राप्तिरेकान्तात्यन्तिकी मता ॥ ११३ ॥

इति पराशरविष्णुवशंकर्णपंचरात्रोक्तेः ॥ ११३ ॥

यद्वा भक्तिरसः भक्त्या भक्तिरस इति भक्तेः रसः प्रेमा-
नन्दफलरूपा भक्तिरिति यावत् ।

मनोगतिरविच्छिन्ना हरिप्रेमपरिप्लुता ।

अभिसन्धिविनिर्मुक्ता भक्तिश्च तेऽनुभूयते ॥ इति ॥

तथा श्रीभगवत्साक्षात्कारानुभवः “भक्तिरेनं दर्शय-
ति भक्तिवशः पुरुषो भक्तिरेव भूयसीति” श्रुतेः ।

भक्त्या त्वनन्यया शक्य अहमेवंविधोऽर्जुन ॥

इति गानाच्च । उपलक्षणं चैतत्सर्वोपायानां कर्मज्ञानभ-
क्तिप्रपत्त्यादिरूपमिति यावत् । अनेन श्रीभगवद्भावापत्तिलक्ष-
णमोक्षप्राप्तिक्रमो विवक्षितः । तथाहि-प्रथमं जायमाने पुंसि भ-
गवत्कृपाकटाक्षस्ततो जन्मनैव सात्त्विको भूत्वा सुमुक्षुः स्यात्-
तथा च नारायणीये—

जायमानं हि पुरुषं यं पश्येन्मधुसूदनः

सात्त्विकः स तु विज्ञेयः स वै मोक्षार्थचिन्तकः ॥

पश्यसेनं जायमानं ब्रह्मा रुद्रोथवा पुनः ।

रजसा तमसा चैव मनसं समभिप्लुतम् ॥

इति सुमुक्षायां सत्यां तत्साधने यतते ततः कर्मज्ञानादिसाध-

नेनाप्याराधितः पुरुषोत्तमः प्रसीदति परभक्तिपरज्ञानयोरेक-
 तरं व्याजीकृत्यात्मानं दर्शयति तस्मै मुमुक्षवे ततः श्रीभगवत्सा-
 क्षात्कारानुभवेन तद्भावापन्नो भवतीति सङ्क्षेपः ।
 ज्ञानभक्तिमतामेव भगवत्प्रेषुत्वेन तत्प्रसादजन्यसाक्षात्कारेण
 मोक्षभागित्वमिति भावः ।

तेषां ज्ञानी निश्चयुक्त एकभक्तिर्विशिष्यते ।
 प्रियो हि ज्ञानिनोत्यर्थमहं स च मम प्रियः ॥
 ज्ञानी त्वात्मैव मे मतम्,
 सर्वारंभपरित्यागी यो मद्भक्तः स मे प्रियः ।
 शुभाशुभपरित्यागी भक्तिमान्मे प्रियो नरः ॥

इत्यादिवाक्येभ्यः, “यस्य देवे परा भक्ति”रिति श्रुतेश्च ।
 स एव भगवत्प्रसादविषयः—

कुर्वतस्ते प्रसन्नोऽहं भक्तिमव्याभिचारिणीम् ॥
 इति स्मरणात् ।

तत्प्रसादादत्रापि शाश्वतं पदमव्यम् ॥
 सर्वकर्मण्यपि सदा कुर्वाणो मद्भवाश्रयः ।
 मत्प्रसादात्परां शान्तिं स्थानं प्राप्स्यसि शाश्वतम् ॥
 यमेवैष वृणुते तेन लभ्यः तस्यैष आत्मा वृणुते तनुं स्वाम्
 तमक्रतुं पश्यति वीतशोकः धातुः प्रसादान्महिमानमात्मनः
 भिद्यते हृदयग्रन्थिः,
 यदाऽपश्यः पश्यते रुक्मवर्णं कर्त्तारमीशं पुरुषं ब्रह्मयोनिम् ।
 तदा विद्वान् पुण्यपापे विधूय निरंजनः परमं साम्यमुपैति ।
 इति श्रुतिस्मृतिभ्यः ॥ ४ ॥
 अथैतदाप्तेर्विरोधिनो रूपमिति । एतस्य श्रीरमाराधाकान्त-
 स्य श्रीकृष्णस्याप्तेर्विरोधिनो रूपं ज्ञेयं साधुभिः । स विरोधी

द्विविधः सामान्यविशेषभेदात् । तत्र विशेषा उच्यन्ते । तत्र ता-
वत् स्वस्वरूपज्ञानविरोधिनो ह्यात्माऽज्ञानद्वारा भगवत्प्राप्तिप्रति-
बन्धकाः आत्मस्वरूपान्यथाभावदाढ्यहेतुत्वात् । देहेन्द्रियमनो-
बुद्ध्यादिष्वनात्मस्वात्मत्वाध्यवसायः श्रीभगवन्तं गुरुं चेतर्हा-
त्मनोऽन्यपारतन्त्र्याभिमानः आत्मनोः भगवदीयत्वेऽसम्भाव-
नादिश्रुतिस्मृत्यात्मकभगवदीयान्नानोपेक्षा अन्यदेवार्चननमस्का-
रादि असच्छास्त्राभिलाषा आत्मस्वातन्त्र्यभावेन अहङ्कारममका-
रभावदाढ्यं चेत्येवमादयः । तथा च—

असूर्षा नाम ते लोका अन्धेन तमसा वृताः ॥

तास्ते प्रेत्याभिगच्छन्ति ये के चात्महनो जनाः ।

“न वेद वेदीन्महती विनष्टि” रित्यादिश्रुतेः

योन्यथा सन्तमात्मानमन्यथा प्रतिपद्यते ॥

किन्तेन न कृतं पापं चौरैणात्मापहारिणा ।

इति स्मृतेश्च ॥ १ ॥

किञ्च भगवति देवान्तरसास्यभावः ब्रह्माशिवादिदेवान्तर-
वर्गे परब्रह्मबुद्धिः श्रीभगवदवतारेषु मानुष्यतिर्यक्त्वादिभावः
भगवदर्चादिविग्रहेषु शालिग्रामादिषु पाषाणलोहमयत्वाचेनत्वा-
दिभावः भगवदीयमन्त्रादौ शब्दसामान्यभावः भगवदीयगाथायां
लौकिकारुच्यनिर्वाहकल्पना अनन्तानवद्यस्वाभाविकाच्चिन्त्यया-
वदात्मभाविकल्याणगुणसागरे परब्रह्मणि श्रीवासुदेवे निर्गुण-
त्वमायिकगुणवत्त्वादिभावना चेत्यादयो भगवत्स्वरूपातिरोधा-
नेन तत्प्राप्तिप्रतिबन्धकाः ‘यो सर्वां देवतामपतियजति परस्वायै
देवतायै च्यवते न परां प्राप्नोति पापीयान्भवति तमेवैकं विजा-
नय आत्मानमन्यथा वाचो विमुञ्चथे’त्यादिश्रुतेः । प्राजा-
पतिस्मृतौ—

नारायणं परिस्रज्य हृदिस्थं प्रभुमीश्वरम् ।
यो न्यमर्चयते देवं परबुद्ध्या स पापभाक् ॥

भारते च सप्तर्षिसंवादे—

विष्णुं ब्रह्मण्यदेवेशं देवदेवं जनार्दनम् ।

त्रैलोक्यस्थितिसंहारसृष्टिहेतुं निरञ्जनम् ॥

सुधातारं विधातारमधातारञ्जगद्गुरुम् ।

विहाय स भजत्यन्यं विषयस्तैन्यं करोति यः ॥ इत्यादि ।

अवजानन्ति मां मूढा मानुषीतनुमाश्रितम् ।

परं भावमजानन्तो ममान्ययमनुत्तमम् ॥

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥ इति ।

यो विष्णोः प्रतिमाकारे लोहबुद्धिं करोति वा ।

॥ यो गुरौ मानुषं भावमुभौ नरकापतिनौ ॥

इति स्मृतेः ।

न तत्समश्चाभ्यधिकश्च दृश्यते परास्य शक्तिर्विविधैव श्रूयते ।

यः सर्वज्ञः सर्ववित्, अनन्तकल्याणगुणात्मकोऽसौ, इत्यादि

प्रमाणानि क्रमेणानुसन्धेयानि ॥ २ ॥

किञ्च स्वदोषबाहुल्यानुसन्धानेन भगवति भारपातभिया

तत्प्रपन्थानुपाये लाघवकल्पना प्रपत्तव्ये विश्वासाभावः साध-

नान्तरनिष्ठा । मन्त्रान्तरपरिश्रहः श्रीभगवन्मन्त्रजपपूजादिलक्षण-

कैङ्कर्यात्कामान्तराभिलाषा भगवदाज्ञापालनरूपस्वधर्माचारलक्ष-

णपरिचर्यायां स्वपुरुषार्थसाधनत्वाभिमानः श्रीभगवद्रूपे बहिर्यामि-

नि गुरौ मर्त्यबुद्धिः तत्रैव गौरवखिलत्वमित्यादयश्चोपायहानिद्वा-

रा तत्प्राप्तिप्रतिबन्धकाः उपायनाशहेतुत्वात् । एतेषां च श्रीगु-

रुगौरवविश्वासाद्यभावमूलककृतघ्नताहेतुकत्वात् सर्वेषां गुरुशि-

क्षितत्वेन गुरुभक्तिनाशान्नाशः गुरुभक्तेरुपायस्य व्याप्तेरव्यभि-
चारश्रवणात्—

यस्य देवे परा भक्तिर्यथा देवे तथा गुरौ ॥

तस्यैते कथिता ह्यर्थाः प्रकाशन्ते महात्मनः ॥

इति श्रुतेः । तस्माद्गुरौ नान्यथाभाव आरोपणीयः, तथा च

गुरुरेव परं ब्रह्म गुरुरेव परा गतिः ॥

“स हि विद्यां जनयति, तच्छ्रेष्ठं जन्म तस्मै न द्रुह्येत
कथंचने”ति श्रुतेः ।

एकाक्षरप्रदातारमाचार्यं योऽवमन्यते ।

श्वानयोनिशतं प्राप्य चाण्डालेषूपजापते ॥

यो विष्णोः प्रतिमाकारे लोहबुद्धिं करोति वा ॥

यो गुरौ मानुषं भावमुभौ नरकपातिनौ ।

इतिस्मृतेश्च ॥ ३ ॥

किंच धर्मादिवर्गेषु पुरुषार्थबुद्ध्या तत्प्राप्तीप्सा भगवत्परि-
चर्यादिक्रियानुष्ठाने स्वस्वातंत्र्यभावनायथेष्टाचारेण शास्त्रविरुद्ध-
तया प्रवृत्तिश्चेति । एते न फलविरोधितया भगवत्प्राप्तिमतिबंधकाः-

अन्नं पानं धनं वस्त्रमायुरैश्वर्यमास्पदम् ।

आपद्यपि न याचेत् पूजकः पुरुषोत्तम ॥

नाप्रसन्नो ददाम्येतद्याचितोऽपि दिनेदिने ।

अयाचितोपि तत्सर्वं प्रसन्नो विदधाम्यहं ॥

याचितोपि सदाभक्तैर्नाहितं कारयेद्दरिः ।

बालमग्निं पतन्तन्तु माता किं न निवारयेत् ॥

तत्पादभक्तिज्ञानाभ्यां फलमन्यत्कदाचन ।

न याचेत्पुरुषो विष्णुं याचनान्नश्यति ध्रुवम् ॥

अहममरगणार्चितेन धात्रा यम इति लोकहिताहिते नियुक्तः ।

हरिगुरुवशगोस्मि न स्वतन्त्रः प्रभवति संयमने ममापि विष्णुः ॥

वेदोक्तं ये परित्यज्य धर्ममन्यं प्रकुर्वते ।

तत्सर्वं तव दैत्येन्द्र ! मत्प्रसादाद्भविष्यति ॥

यः शास्त्रविधिमुत्सृज्य वर्त्तते कामचारतः ।

न स सिद्धिमवाप्नोति न सुखं न परां गतिम् ॥

तस्माच्छास्त्रं प्रमाणं ते कार्यकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥

इत्यादिवचनेभ्यः ॥ ४ ॥

किंच देहादौ बहुकालावस्थानेच्छा श्रीभगवतो भागवतानां
चाभिजात्याद्यभिमानेन बुद्धिपूर्वकावज्ञाद्यपराधाचरणं ह्यसतां
संगतिश्च सद्यः साक्षात्प्राप्तिप्रतिबंधका निरयप्राप्तिहेतवो महत्प्रय-
त्नेन वर्जनीयाः ।

नाभिनन्देत मरणं नाभिनन्देत जीवनम् ।

कालमेव प्रतीक्षेत निर्वेशभृतको यथा ।

प्रायशः पापकारित्वान्मृत्योरुद्विजते जनः ॥

कृतकृत्यः प्रतीक्षेत मृत्युं प्रियमिवातिथिम् ॥

इतिव्यासोक्तेः । “न च मां योभ्यसूयते” हरिवंशे श्रीवामनो

बलिं प्रति—

पुण्यं मद्द्वेषिणां यच्च मद्भक्तद्वेषिणां तथा ।

कथासु मम दैत्येश ! कथ्यमानासु तत्र वै ॥

अशृण्वन्त्यो नरो गच्छेत्तस्य संवत्सरार्जितम् ।

यत्रेन महता तात तत्पुण्यं ते भविष्यति ॥

वनपर्वणि दुर्वासा शिष्यान्प्रति—

वृथा पापेन राजर्षेरपराधः कृतो महान् ॥

मास्मान् क्षुधार्तान् दृष्ट्वा पांडवाः क्षुरचक्षुषा ।

स्मृतवानुभावं राजर्षेरंबरीषस्य धीमतः ॥

विभेमि सुतरां विप्रा हरिपादाश्रयाज्जनात् ।

॥ पांडवाश्च महात्मानः सर्वे धर्मपरायणाः ॥
 सदाचाररता नित्यं वासुदेवपरायणाः ।
 कुद्धास्ते निर्दहेयुर्वो तूलराशिमिवानलः ॥
 तत एतानदृष्ट्वैव शिष्याः शीघ्रं पलायत ।

वैष्णवे प्रहादः—

मयि दोषानुबन्धोभूत् संस्तुतां दुह्यते तव ।
 मत्पितुस्तत्कृतं पापं चैव तस्य प्रणश्यतु ॥
 त्वयि भक्तिमतां द्वेषादयं तत् संभवेच्च यत् ।

त्वत्प्रसादात्प्रभो सर्वे तेन मुच्येत मत्पिता ॥
 इति । नेदंविद अनिदंविद्वान् समुद्देशेन सह भुंजीत ना-
 वसथमाविश्यादित्यादिवहृचां समाम्नायाः । कात्यायनसंहि-
 तायां—

वरंहुतवहृज्ज्वालापञ्जरान्तर्व्यवस्थितिः ।

न शौरिचिन्ताविमुखजनसंवासवैशसम् ॥

विष्णुरहस्ये—

आलिंगनं वरं मन्ये व्यालव्याघ्रजलौकसाम् ।

न संगः शल्ययुक्तानां नानादेवापसोत्रिनाम् ॥

अन्यत्राऽपि—

शैवान् पाशुपतान् स्पृष्ट्वा लोकायतिकनास्तिकान् ।

अकर्मस्थान् द्विजांश्छद्मद्रान् सवासा जलमाविशेत् ॥

शांडिल्यस्मृतौ च—

मूढैः पापरतैः क्रूरैः सदागमपराङ्मुखैः ।

संबधं नाचरेद्भक्तो नश्यते तैस्तु संगमात् ॥

पितृगीते च—

माजनिष्ठ स नो वंशे जातो वा प्राग्भिनश्यताम् ।

आजन्ममरणं यस्य वासुदेवो न दैवतमिति ॥

विष्णुपुराणे च—

पुसां जटाभरणमौढ्यवतां वृथैव

मोघाशिनामखिलशौचबहिष्कृतानाम् ॥
 तोयप्रदानपितृपिण्डनिराकृतानाम्
 सम्भाषणादपि नरा नरकं प्रयान्ति ।
 पाखण्डिनो विकर्मस्थान् वैडालवृत्तिकान् शठान् ॥
 हेतुकान् बकवृत्तींश्च वाङ्मात्रेणापि नार्चयेत् ।
 धर्मध्वजा सदालुब्धश्छात्रिको लोकदांभिकः ॥
 वैडालवृत्तिको ज्ञयो हिंस्रः सर्वातिवञ्चकः ।
 अधोदृष्टिर्नैष्कृतिकः स्वार्थसाधनतत्परः ॥
 शठो मिथ्याविनीतश्च बकवृत्तिचरो द्विजः ॥ इति ।
 मूर्खाश्च पण्डितम्मन्या अधर्मा धार्मिका इव ॥
 धर्मयुक्तान् प्रबाधंते साधूनां लिंगमाश्रिताः ।
 इति शांडिल्यवचनं इत्याद्यन्यदपि शास्त्रमत्रानुसन्धेयम् ॥
 अथ सामान्यभूता उच्यन्ते । तत्र मर्यादोल्लंघनं “श्रुतिस्मृति-
 ममैवाज्ञे” इति स्वोचितधर्मत्यागः वर्णान्तरोचितधर्माचारश्च ।
 नियतस्य तु संन्यासः कर्मणो नोपपद्यते ।
 मोहात्तस्य परित्यागस्तामसः परिकीर्तितः ॥
 ऋग्यजुसामसंज्ञेय त्रयीवर्णावृत्तिर्द्विज ।
 ण्ता मुह्यति यो मोहात् स नग्नः पातकी स्मृतः ॥
 ब्रह्मचारी गृहस्थश्च वानप्रस्थस्तथाश्रमी ।
 परित्राट्च चतुर्थोत्रपंचमो नोपपद्यते ॥
 संध्याहीनोऽशुचिर्नित्यमनर्हः सर्वकर्मसु ।
 यदन्यत्कुरुते कर्म न तस्य फलभागभवेत् ॥
 नास्तिक्यपरमाश्रयैव केचिद्धर्मविलोपकाः
 भविष्यन्ति नरा मूढाः मन्दाः पंडितमानिनः ॥
 वर्णाश्रमाचारवता पुरुषेण परः पुमान् ।
 विष्णुराराधयते पंथा नान्यत्ततोषकारणम् ॥

वेदोक्तं यः परित्यज्य धर्ममन्ये प्रकुर्वतं ।
 तत्सर्वं तत्र दैत्येन्द्र मत्प्रसादाद्भविष्यति ॥
 इत्यादिवाक्येभ्यः अन्वयव्यतिरेकगर्भितेभ्यः कृतघ्नत्वं तथाह ।

मनुः—

गोघ्ने चैव सुरापे च चौरैः भग्नव्रते तथा ।

निष्कृतिर्विहिता सद्भिः कृतघ्न नास्ति निष्कृतिः ॥

सत्कृताश्च कृतार्थाश्च मित्राणां न भवंति ये ।

तान्मृतानपि क्रव्यादाः कृतघ्नान्नोपभुञ्जते ॥ इति ॥

मानुष्यं लब्ध्वा तस्य निरर्थकं शूकरादिवन्नाशनं—

मानुष्यं प्राप्य लोकोस्मिन् मूको वा बधिरोपि वा ।

नापक्रामति संसारात् स खलुर्ब्रह्महा भवेत् ॥

वाराहे च—

लब्ध्वात्र मानुषं देहं पञ्चभूतसमन्वितम् ।

मामेव न मपद्यंते ततो दुःखतरं नु किम् ॥

नारासिंहे च—

शुभमिदमुपलभ्य मानुषत्वं सुकृतशतेन वृथेन्द्रियार्थहेतोः ।

रचयति कुरुते न मोक्ष मार्गं स दहति चन्दनमाशुभस्महेतोः ॥

इति ।

स्ववीर्यविक्रयणं च—

यया स्ववान्तमश्नाति उवा वै नित्यं स्वभूतये ।

एवं ते वान्तमश्नन्ति स्ववीर्यस्यावसेचनात् ॥

इति सनत्सुजातवचनात् । तच्च द्विविधं बाह्याभ्यन्तरभेदात् ।

बाह्यं परस्त्रीगमनादि ।

कृष्णाजिनपरिग्राही रेतसश्चैव विक्रयी ।

गजच्छायानुभोक्ता च न भूयः पुरुषो भवेत् ॥

इति वचनात् । द्वितीयं विद्यादिगुणविक्रयणं ।

पंडितैरर्थकार्पण्यात् पण्यस्त्रीभिरिव स्वयम् ॥

आत्मा संस्कृत्य संस्कृत्य परोपकरणीकृतः ।

इत्यादिस्मृतैः । विद्याबलेन विजिगीषया ब्राह्मणाद्यपमानः

वादेन ब्राह्मणं जित्वा हृष्टो भवति यो द्विजः ॥

श्मशाने पादपः स स्यात् गृध्रकंकनिषेवितः ।

गुरुं हुंकृत्यतुंकृत्य विप्रं निर्जित्य वादतः ॥

अरण्ये निर्जले स्थाने स सभवेद्ब्रह्मराक्षसः ॥ इति ।

भगवदाराधनात् प्राक् भक्षणपानादिना ॥

यो मोहादथवालस्यादकृत्वा देवतार्चनम् ।

भुङ्क्ते स याति नरकान् शूकरेष्वभिजायते ॥

संन्यासादिविधिं विधाय वैराग्यहीनैः पुरुषैर्देवादिना मा-
तृपित्रादित्यागः—

पितरं मातरं चापि तथादत्ताभयं सुतम् ।

त्यजेच्च तरुणीं भार्यां तं विद्याद्ब्रह्मघातकम् ॥

भाद्रकृष्णत्रयोदश्यां मघासैन्दुकरैः रविः ।

यदा तदा गजच्छाया श्राद्धं पुण्यैरवाप्यते ॥

किं च—

विद्याचौरो गुरुद्रोही वेदेश्वरविदूषकः ।

त एते बहुपाप्मानः सद्यो दंड्या इति श्रुतिः ॥

परद्रोहेष्वभिध्यानं मनसानिष्टचिन्तनम् ।

तथाभिनिवेशश्च त्रिविधं मानसं स्मृतम् ॥

पारुष्यमनृतं चैव पैशुन्यं चैव सर्वशः ।

अनिबद्धप्रलापश्च वाङ्मयं स्याच्चतुर्विधम् ॥

अदन्तानामुपादानं हिंसा चैवाविधानतः ।

परदारोपसेवा च शारीरं त्रिविधं स्मृतम् ॥

इत्यादन्यन्यान्यप्युहनीयानि । तानि च प्रपत्तिचिन्ताम
णौ विस्मृतानि आसुरीसंपन्नं, तथा च गीयते ।

द्वौ भूतसर्गौ लोकेस्मिन् दैव आसुर एव च ॥ इत्यादिना ॥

एतैर्विमुक्तः कौंतेय ! तपोद्वारैस्त्रिभिर्नरः ।

आचरन्नात्मनः श्रेयस्ततो याति परां गतिम् ॥

इत्यन्तेन ग्रन्थेन ।

अथ विरागो निरूप्यते । स च द्विविधः सहेतुको निर्हेतुकश्चेति । तत्र स्वस्यातिशयप्रेष्टत्वेनाभिमतपुत्रकलत्रधनादिवियोगेन तद्विपरीताभिमतदारिद्र्यादिलाभेन हेतुना जातः सहेतुकः । स चाविवेकत्वाद्बिभारयुक्तो भवति । यदि करुणासागरस्य श्रीभगवतः श्रीकृष्णस्य कृपाकटाक्षः सहकृतः स्यात्तर्हि ज्ञानवैराग्यविभूषितानां भगवत्कृपापात्राणां भागवतानां जातसङ्गः सन् तत्कृपाविषयो भूत्वा शास्त्रीयमार्गे प्रवृत्तस्तेन मार्गेण भगवन्तं भजन्तद्वाह्यार्थं भूयो यतति तदानुकलयेऽनुतिष्ठते वान्यथा नैकान्तिकस्वभावत्वादसत्संगेन मार्गाद्द्रश्यते द्वितीयस्तु जन्मांतरसहस्राजितपुण्यपुंजस्य —

मनुष्याणां सहस्रेषु कश्चिद्यतत्तिसिद्धये ॥

इति भगवद्वचनान्मनुष्याणां कोटिष्वपि कस्यचिदेकतमस्य जन्मसमये श्रीपुरुषोत्तमदयाकटाक्षावलोकितस्य ता एता देवताः सृष्ट्वा अस्मिन्महत्यर्णवे प्राप्य तंस्तमशनापिपासाभ्यामन्ववाज्यं ता एनमब्रुवन्नायतनं नः प्रजानीहि यस्मिन् प्रतिष्ठिता अन्न भदामेति ताभ्योगामनयत्ता अब्रुवन्नवै नोऽयमलमिति ताभ्योऽश्वमनयत्ता अब्रुवन्नायमलमिति ताभ्यः पुरुषमनयत्ता अब्रुवन्सुकृतं वेत्ति पुरुषो वासुकृतमिति” ।

अत्र जन्मसहस्राणां सहस्रैरपि सत्तम ।

कदाचिल्लभते जन्तुर्मानुष्यं पुण्यसंचयात् ॥

इत्यादिश्रुतिस्मृतिश्लाघितमानुष्यं प्राप्तस्य पुंसो विक्षेपासहिष्णुतया शैशवादेव प्रवृत्तौ ग्लानिबुद्धेः सत्प्रसङ्गलब्धकथाश्रवणतः कर्मफलानां दुःखात्मतां श्रुत्वा वर्त्तमानशरीरेपि स्वस्य

परेषां च क्षेत्रज्ञानां जन्ममरणादिरूपचक्रभ्रमणात्मकं दुःखमनु-
भूय जातवेषथुशररिमनस्कस्य मुमुक्षोर्जायमानो विरागो निर्हे-
तुकः । स च विवेकजन्यत्वान्मोक्षोपायिकोऽव्यभिचरितस्वभावः ।
तत्र दुःखं तावद्विविधं अत्रस्थारूपं तापात्मकञ्चेति । आद्यं च प्र-
थमं हि पितृमूत्रद्वारा निःसृत्य मातृयोनिप्रवेशस्ततो गर्भेऽनुदिनं
कललबुद्बुदपिण्डकाठिन्यादिव्यवस्थापत्तिस्ततः क्रमेणावय-
वेन्द्रियादियोगस्ततश्चेतनीभावस्ततः स्वकर्मवैषम्येन मातृपितृर-
जोरेतावैषम्यनिरूपितस्त्रीपुरुषषण्डभावापात्तिरर्वाक् शिराऊर्ध्वपा-
ज्जरायुवेष्टितो भूत्वा मलमूत्रागारे विष्ठाकृमिभिः सह वासः
प्रसवसमये योनिद्वारं प्राप्य यन्त्रेण पीड्यमान इव मूर्च्छितः पू-
तित्रणात्कृमिवन्महता दुःखेन महीपतनं ततश्च कौमाराद्यवस्था-
नुभवपूर्वकं मरणम् । यदि धार्मिकश्चेत्तर्हि स्वर्गं गत्वा स्वपुण्यार्जितं
विषयसुखं मात्सर्यासूयादिदुःखं चानुभूय धूमपार्गेण पुनरावृ-
त्यन्नीखादिभावापत्तिस्ततयेषणपाकभक्षणाद्यवस्थाद्भ्रुकेशानु-
भवपूर्वकम्पुनः पितृरेतोभावापत्तिः भूयोभूय उक्तप्रकारेण मा-
तृगर्भप्रवेशादि तदेव संसारचक्रभ्रमणं शास्त्रमुखेनोच्यते दुष्कर्माच्च-
न्नरकादिमाप्तिः श्वगूकरसरीसृपस्थावरादियोनिप्राप्तिस्ततो दुःखा-
नुभूतिरिति गर्भोपनिषदिनिपुणं प्रोक्तं । अथ द्वितीयं त्रिधा, आध्या-
त्मिकमाधिदैविकमाधिभौतिकं चेति । तत्राद्यं द्विविधं, शारीरक-
मानसभेदात् । तत्र शिरोक्षरोगज्वरादिकं शारीरं कामक्रोधभ-
यद्वेषलोभमोहविषादशोकासूयावमानेर्ष्यादिजन्यं मानसम् । शीतो-
ष्णवातवर्षाजलविद्युदादिसमुद्भवमाधिदैविकं । मृगपक्षिमनुष्य-
राक्षससर्पादिजन्यमाधिभौतिकमिति विवेकः । पुनश्च प्रकारान्त-
रेण विरागो द्विविधो जिहासोद्भवः सद्योजातश्च । आद्यः सौभ-
रिणा प्रोक्तः-

पदभ्यां गता यौवनिनश्च जाता दारैश्च संयोगगताः प्रसूताः
 दृष्टाः सुतास्तत्तनयप्रसूतिं द्रष्टुं पुनर्वाञ्छति मेन्तरात्मा ॥
 द्रक्ष्यामि तेषामपि चेत्प्रसूतिं मनोरथो मे भविता ततो न्यः
 पूर्णेपि तस्याप्यपरस्य जन्म निवार्यते केन मनोरथस्य ॥
 इत्यारभ्य—
 यथानुभूयः परिहीनदोषो जनस्य दुःखैर्मवितास्मि दुःखी
 सर्वस्य धातारमचिन्त्यरूपमणोरणीयांसमतिप्रमाणम् ।
 सितासितं चेश्वरमीश्वराणामाराधयिष्ये तपसैव विष्णुम् ॥
 इत्यन्तेन । द्वितीयो ययातिवत्सद्योजायमानस्तथाच तेनैव गतिः—
 न जातुकामः कामानामुपभोगेन शाम्यति ।
 हविषा कृष्णवर्त्मन् भूय एवाभिवर्द्धते ॥
 यादुस्त्यजा दुर्मतिभिर्या न जीर्यति जीर्यतः ।
 तां तृष्णां सन्त्यजेत्प्राज्ञः सुखेनैवाभिपूर्यते ॥
 जीर्यन्ति जीर्यतः केशा दन्ता जीर्यन्ति जीर्यतः ।
 धनाशा जीविताशा च जीर्यतोपि न जीर्यति ॥
 पूर्णं वर्षसहस्रं मे विषयासक्तचेतसः ।
 तथाप्यनुदिनं तृष्णा ममैतेष्वेव जायते ॥
 तस्मादेतामहं त्यक्त्वा ब्रह्मण्याधाय मानसम् ।
 निर्द्वन्द्वो निर्ममो भूत्वा चरिष्यामि मृगैः सह ॥
 इत्यादिनेत्येवमन्यदपि बृहन्मञ्जूषायां द्रष्टव्यमिति संक्षेपः ।
 केशशेषादिभिर्देवैर्वैद्यं च वेदशास्त्रकैः ।
 शास्त्रयोनिं जगद्योनिं वन्दे कृष्णं सुरेश्वरम् ॥
 इति श्रीगिरिधरप्रपन्नविरचितायां लघुमञ्जूषायां
 चतुर्थकोष्ठिका समाप्ता ।
 शुभं भूयात्